Введение Биринши бап 


1:1 Ең баста Сөз бар еди. Сөз Қудай менен бирге еди. Сөз Қудай еди. 2 Ең бастан-ақ Ол Қудай менен 
бирге еди. 3 Хәмме нәрсе Ол арқалы жаратылды. Олсыз хеш нәрсе жаратылған емес. 4 Онда өмир бар 
еди. Өмир адамлардың нуры еди. 5 Нур қараңғылықта жарқырайды, қараңғылық оны жеңе алмады. 6 
Қудай тәрепинен жиберилген Яқыя атлы бир адам бар еди. 7 Ол нур хаққында гүуалық бериуге хәм 
хәмме ол арқалы исениуи ушын келди. 8 Оның өзи нур емес еди, бирақ ол нур хаққында гүуалық 
бериуге жиберилген еди. 9 Хәмме адамды жақты қылатуғын хақыйқый нур дүньяға келди. 10 Сөз 
дүньяда еди. Дүнья Ол арқалы жаратылған еди, бирақ дүнья Оны танымады. 11 Өз жерине келди, 
бирақ Өз халқы Оны қабыл етпеди. 12 Бирақ Ол Өзин қабыл еткенлерге, атына исенгенлердиң 
хәммесине Қудайдың балалары болыу хуқықын берди. 13 Олар қаннан да, денениң қәлеуинен де, я 
адамның қәлеуинен де емес, ал Қудайдан тууылды. 14 Сөз адам болып арамызда жасады. Бизлер 
Оның уллылығын, Әкеден келген, мийрим хәм хақыйқатқа толы болған жалғыз Улдың уллылығын 
көрдик. 15 Яқыя Ол хаққында бәлент дауыс пенен гүуалық берип былай деди: - «Мениң изимнен 
Келиуши меннен уллы. Себеби Ол меннен бурын бар еди», - деп айтқан Адамым – Усы. 16 Оның 
толылығынан хәммемиз мийрим үстине мийрим алдық. 17 Өйткени Мухаддес Нызам Мууса арқалы 
берилген еди, бирақ мийрим хәм хақыйқат Ийса Масих арқалы келди. 18 Хеш ким хеш қашан 
Қудайды көрген емес. Бирақ Оны Әкениң қушағындағы Өзи Қудай болған жалғыз Ул 
танытты.Шомылдырыушы Яқыяның гүўалығы 19 Яҳудий басшылары Ерусалимнен руўханийлер 
менен лебийлилерди жиберип, Яқыядан: «Сен кимсең?» деп сорағанда, оның гүўалығы мынадай 
болды. 20 Ол тән алды, танбады. «Мен Масих емеспен», – деп ашық мойынлады. 21 Олар және 
Яқыядан: – Ондай болса, сен кимсең? Илияссаң ба? - деп сорады. - Ол емеспен, - деди Яқыя. – Сен 
сол пайғамбармысаң? - деп сорады олар. - Яқ, – деп жуўап берди ол. 22 Сонда олар Яқыяға: – 
Кимсең, айт, бизлерди жибергенлерге бир жуўап берейик. Өзиң хаққында не дейсең? – деди. 23 
Яқыя: - Ийшая пайғамбардың айтқанындай: «Ийемиздиң жолын дүзетиңлер» , – деп шөлде бақырған 
дауыспан, - деди. 24 Парисейлерден жиберилгенлер Яқыядан: - Егер сен Масих, Илияс, я сол 
пайғамбар болмасаң, сонда неге адамларды шомылдырып жүрсең? - деп сорады. 26 Яқыя оларға 
былай деп жууап берди: - Мен суу менен шомылдыраман, бирақ араңызда сизлер танымайтуғын 
Биреу турыпты. 27 Меннен соң киятырған Адам - Усы. Мен Оның аяқ кийиминиң бауын шешиуге де 
ылайықлы емеспен. 28 Булардың хәммеси Иордан дәрьясының арғы жағасындағы Бетанияда, 
Яқыяның шомылдырып жүрген жеринде болды. 


Қудайдың Қозысы 


29 Ертеңине Яқыя өзине қарай киятырған Ийсаны көргенде былай деди: – Мине, Бул - дүньяның 
гүнасын Өзине алатуғын Қудайдың Қозысы! 30 «Меннен кейин бир Адам киятыр. Ол меннен уллы. 
Себеби Ол меннен бурын бар еди», - деп айтқаным Усы. 31 Мениң өзим Оны билмейтуғын едим, 
бирақ Израилдың Оны таныуы ушын мен суў менен шомылдырыуға келдим. 32 Яқыя гүўалық берип 
және былай деди: - Мухаддес Руухтың кептер сыяқлы аспаннан түсип, Оның үстинде турғанын 
көрдим. 33 Мен Оны билмейтуғын едим. Бирақ, мени суў менен шомылдырыу ушын жиберген Қудай 
маған: «Мухаддес Руухтың түсип, кимниң үстинде турғанын көрсең, Мухаддес Руух пенен 
шомылдыратуғын Сол», - деген еди. 34 Мен буны көрип: «Бул - Қудайдың Улы» деп гүуалық 
бердим. 


Ийсаның дәслепки шәкиртлери 


35 Ертеңине Яқыя және шәкиртлериниң екеуи менен бирге турған еди. 36 Ол өтип баратырған 
Ийсаны көрип: - Мине, Қудайдың Қозысы! - деди. 37 Еки шәкирт оның бул сөзлерин еситип, 
Ийсаның изине ерди. 38 Ийса артына бурылып, изинен киятырғанларды көргенде, олардан: – Не 
излеп жүрсизлер? – деп сорады. – Қай жерде жасайсаң, Рәбби? – деди олар. (Рәбби – «устаз» дегенди 
билдиреди.) 39 – Келип көриңлер, – деди Ийса. Олар барып, Ийсаның қай жерде жасайтуғынын 


көрди хәм сол күни Оның менен қалды. Саат төртлер шамасында еди. 40 Яқыяның сөзлерин еситип, 
Ийсаның изине ерген еки адамның бири Симон Петрдиң тууысқаны Андрей еди. 41 Андрей дәслеп өз 
тууысқаны Симонды излеп тауып, оған: - Бизлер Масихты таптық, - деди. (Масих - Қудай Уәде еткен 
Қутқарыушы.) 42 Андрей оны Ийсаға алып келди. Ийса оған қарап: – Сен Юнус улы Симонсаң. Сен 
Кифа деп аталасаң, - деди. (Кифа - Петр, яғный «тас» дегенди аңлатады.) 43 Келеси күни Ийса 
Галилаға бармақшы болды. Филипти тауып, оған: - Изиме ер, - деди. 44 Филип те Андрей менен Петр 
сыяқлы Бетсайда қаласынан еди. 45 Филип Натаниелди тауып, оған: - Бизлер Мууса Мухаддес 
Нызамда, пайғамбарлар да Жазыўларында жазған Адамды, Юсуптың Улы, Насыралы Ийсаны таптық, 
- деди. 46 Натаниел оған: - Насырадан жақсы нәрсе шығар ма еди? – деди. – Келип көр, – деди 
Филип. 47 Ийса Натаниелдиң Өзине жақынласып киятырғанын көрип, ол хаққында былай деди:- 
Мине, ишинде ҳийлеси жоқ, нағыз израиллы. 48 Натаниел Ийсадан: – Мени қаяқтан таныйсаң?- деп 
сорады. - Филип сени шақырмастан бурын, сени әнжир ағашының астында көрдим, - деп жуўап 
берди Ийса. 49 Натаниел Ийсаға: – Устаз, Сен Қудайдың Улысаң, Сен Израилдың Патшасысаң! – 
деди. 50 Ийса оған: - Сени әнжир ағашының астында көргенимди айтқаным ушын исенип атырсаң 
ба? Булардан да уллы ислерди көресең! - деди. 51 Ийса және: – Сизлерге шынын, ҳақыйқатын 
айтаман: аспан ашылғанын, Қудайдың периштелериниң Адам Улының жоқарысында минип- 
түскенлерин көресизлер, - деди. 


Ийсаның биринши кәраматы 


2:1 Еки күн өткеннен соң, Галиланың Кана қаласында үйлениу тойы болды. Ийсаның анасы сол 
жерде еди. 2 Ийса менен шәкиртлери де тойға мирәт етилген еди. 3 Шарап таусылғанда, Ийсаның 
анасы Оған: - Олардың шарабы таусылды, - деди. 4 Ийса оған: - Апа, бул Мениң жумысым емес. 
Мениң Уақтым еле келген жоқ, - деди. 5 Ийсаның анасы хызметшилерге: - Ол сизлерге не десе де, 
соны ислеңлер, - деди. 6 Сол жерде диний әдет бойынша яхудийлер тазаланыу ушын қолланатуғын, 
хәр қайсысы шама менен жүз литр алатуғын алты тас гүзе бар еди. 7 Ийса хызметшилерге: - 
Гүзелерди сууға толтырыңлар, - деди. Олар гүзелерди аузына дейин толтырды. 8 Сонда Ийса 
хызметшилерге: - Енди буннан алып, той басқарыушыға апарыңлар, - деди. Олар алып барды. 9 Той 
басқарыушы шарапқа айланған сууды татып көрди. Оның қаяқтан келгенин билмеди, тек алып 
келген хызметшилер ғана билетуғын еди. Той басқарыушы күйеуди шақырып: 10- Хәр бир адам 
алдын жақсы шарапты, адамлар мәс болғаннан соң пәсирегин береди. Бирақ сен жақсы шарапты 
хәзирге дейин сақлапсаң-ғо, - деди. 11 Ийса бул биринши кәраматын Галиланың Кана қаласында 
ислеп, Өз уллылығын көрсетти. Шәкиртлери де Оған исенди. 12 Буннан кейин Ийса анасы, 
тууысқанлары хәм шәкиртлери менен Капарнаҳум қаласына келди хәм ол жерде бир неше күн қалды. 


Ийсаның Ибадатханадан сатыушыларды қууыуы 


13 Яхудийлердиң Қутқарылыу байрамы жақынласып қалғанда, Ийса Ерусалимге кетти. 14 
Ибадатханада ири қара мал, қой хәм кептер сатыушыларды, сол жерде отырған ақша 
алмастырыушыларды көрди. 15 Ийса арқаннан қамшы ислеп, қойлар менен ири қара малға қосып 
хәммесин Ибадатханадан қууып шығарды. Ақша алмастырыушылардың ақшаларын шашып, 
столларын аударып таслады. 16 Ол кептер сатыушыларға: - Мыналарды бул жерден жоқ етиңлер, 
Әкемниң үйин базарға айландырмаңлар! - деди. 17 Сонда шәкиртлери: «Сениң үйиңе болған 
қызғанышым Мени жеп жиберди» , – деп айтылған Мухаддес Жазыудағы аятты еслерине түсирди. 18 
Яхудий басшылары Ийсадан: - Буларды ислеуге бийлигиң бар екенин бизлерге қандай кәраматлы 
белги менен дәлиллей аласаң? - деп сорады. 19 Ийса оларға жуўап берип: – Бул Ибадатхананы 
бузыңлар, Мен оны үш күнниң ишинде қайта тиклеймен, - деди. 20 Олар Ийсаға: - Бул Ибадатхана 
қырық алты жылда қурылған, Сен оны үш күнниң ишинде тиклемекшимисең? - деди. 21 Бирақ 
Ийсаның Ибадатхана деп айтқаны Өз денеси еди. 22 Ийса өлимнен қайта тирилгеннен соң, 
шәкиртлери Оның бул сөзлерин еслерине түсирип, Мухаддес Жазыуға хәм Ийсаның бул сөзине 
исенди. 23 Ийса Ерусалимде, Қутқарылыу байрамында болғанда, көплер Ол ислеген кәраматларды 
көрип, Оның атына исенди. 24 Бирақ Ийса хәмме адамлардың кеуиллерин билгенликтен, оларға 


исенбеди. 25 Оған адам хаққында ҳеш кимниң гүуалығының ҳәжети жоқ еди. Өйткени адамның 
кеулинде не бар екенин Ол билетуғын еди. 


Ийса хәм Никодим 


3:1 Парисейлер арасында яхудий басшыларының бири болған Никодим атлы бир адам бар еди. 2 Ол 
бир күни түнде Ийсаға келип, Оған: - Устаз, Сениң Қудайдан келген бир муғаллим екениңди 
билемиз. Себеби хеш ким Қудай оның менен бирге болмаса, Сен ислеп атырған кәраматларды ислей 
алмайды, - деди. 3 Ийса оған: - Саған шынын, ҳақыйқатын айтаман: ким де ким қайтадан тууылмаса, 
Қудайдың Патшалығын көре алмайды, - деп жууап берди. 4 Никодим Ийсадан: - Қартайған адам 
қалай қайтадан тууыла алады? Ол анасының қурсағына екинши мәрте кирип, қайтадан тууыла ала 
ма? – деп сорады. 5 Ийса оған жуўап берип былай деди: – Саған шынын, ҳақыйқатын айтаман: ким де 
ким суўдан ҳәм Мухаддес Руўхтан туўылмаса, Қудай Патшалығына кире алмайды. 6 Денеден 
тууылған - дене, Мухаддес Руухтан туўылған – руўх болады. 7 Саған: «Қайтадан тууылыуың керек», 
– дегениме хайран қалма. 8 Самал қәлеген жеринде еседи, оның дауысын еситесең, бирақ қаяқтан 
келип, қаяққа кететуғынын билмейсең. Мухаддес Руўхтан туўылған ҳәр бир адам да усындай. 9 
Никодим Ийсадан: – Бул қалай болыўы мүмкин? – деп сорады. 10 Ийса оған былай деп жуўап берди: 
- Сен Израилдың устазы бола тура, усыларды билмейсең бе? 11 Саған шынын, ҳақыйқатын айтаман: 
бизлер билгенимизди сөйлеймиз, көргенимиз хаққында гүўалық беремиз. Ал сизлер бизлердиң 
гүўалығымызды қабыл етпей атырсызлар. 12 Сизлерге жердеги нәрселер ҳаққында айтқанымда 
исенбесеңлер, аспандағы нәрселер ҳаққында айтсам, қалай исенесизлер? 13 Аспаннан келген Адам 
Улынан басқа ҳеш ким аспанға шыққан емес. 14 Муўсаның шөлде жыланды жоқары көтергени 
сыяқлы, Адам Улы да жоқары көтерилиўи тийис. 15 Сонлықтан Оған исенген ҳәр бир адам мәңгилик 
өмирге ийе болады. 16 Себеби Қудай бул дүньяны соншелли сүйгенликтен, Өзиниң жалғыз Улын 
берди. Оның Улына исенген ҳәр бир адам набыт болмай, мәңгилик өмирге ийе болады. 17 Қудай 
Улын бул дүньяны ҳүким етиў ушын емес, ал дүньяны Ол арқалы қутқарыу ушын жиберди. 18 Оған 
исенген адам ҳүким етилмейди. Ал исенбеген адам әлле қашан ҳүким етилген, өйткени ол Қудайдың 
жалғыз Улының атына исенбеди. 19 Хүким мынадан ибарат: дүньяға нур келди, бирақ адамлардың 
ислери жаман болғанлықтан, олар нурға қарағанда қараңғылықты жақсы көрди. 20 Жаманлық 
ислеуши ҳәр бир адам нурды жек көреди хәм ислери әшкара болмауы ушын, нурға келмейди. 21 
Бирақ хақ ис ислеуши адам ислериниң Қудай алдында исленгени көринсин деп, нурға келеди. 


Ийса хәм Яқыя 


22 Буннан соң, Ийса шәкиртлери менен Яхудияға келди. Бир неше Уақыт олар менен бирге сол жерде 
қалып, адамларды шомылдырды. 23 Яқыя да Салимниң қасындағы Айнонда шомылдырып жүрди, 
себеби ол жерде суу мол еди. Адамлар келип, шомылдырылатуғын еди. 24 Өйткени Яқыя еле 
қамалмаған еди. 25 Сонда Яқыяның шәкиртлери менен бир яхудий арасында диний әдет бойынша 
тазаланыу хаққында тартыс пайда болды. 26 Олар Яқыяға келип: - Устаз, Иордан дәрьясының арғы 
жағасында сениң менен бирге болған, сен гүуалық берген Адам бар-ғо, Сол шомылдырып жүрипти. 
Хәмме адам Оған бармақта, - деди. 27 Яқыя былай деп жууап берди: - Қудайдан берилмесе, адам 
өзине хеш нәрсе ала алмайды. 28 «Мен Масих емеспен, мен тек Оның алдынан жиберилгенмен»,- 
деп айтқаныма сизлер гүуасызлар. 29 Келиншек кимге тийисли болса, сол күйеу болады. Бирақ 
күйеуди тыңлап турған досты оның дауысын еситип, қатты қууанады. Мен де сондай қууанышқа 
толдым. 30 Оның уллыланыуы, ал мениң пәсейиўим тийис. 31 Жоқарыдан келген хәммеден уллы. 
Жерден болған жерге тийисли хәм жердеги нәрселер хаққында сөйлейди. Ал аспаннан келген 
хәммеден уллы. 32 Ол көргени хәм еситкени хаққында гүуалық береди, бирақ гүуалығын хеш ким 
қабыл етпейди. 33 Оның гүўалығын қабыл еткен Қудайдың ҳақ екенин тастыйықлайды. 34 Қудай 
тәрепинен жиберилген Қудайдың сөзлерин сөйлейди. Себеби Қудай Руухын өлшеусиз береди. 35 Әке 
Өз Улын сүйеди хәм хәмме нәрсени Оның қолына тапсырған. 36 Улға исенген адам мәңгилик өмирге 
ийе болады. Улды тыңламаған адам өмир көрмейди, ал Қудайдың ғәзеби оның үстинде қалады. 


Ийса хәм самариялы хаял 


4:1 Парисейлер Ийсаның Яқыяға қарағанда көп шәкирт арттырып, оларды шомылдырып жүргенин 
еситти. Қақыйқатында Ийсаның Өзи емес, ал шәкиртлери шомылдыратуғын еди. Ийемиз Ийса буны 
билгенде Яҳудиядан шығып, және Галилаға кетти. 4 Баратырып, Самария арқалы өтиуи керек еди. 5 
Солай етип, Ол Самарияның Сихар деп аталған қаласына келди. Бул қала Яқыптың өз баласы 
Юсупке берген жерине жақын еди. 6 Сол жерде Яқыптың қудығы да бар еди. Ийса жол жүрип 
шаршағанлықтан, қудықтың қасында отырды. Саат он екилер шамасында еди. 7 Сол Уақытта 
самариялы бир хаял суу алыуға келди. Ийса оған: – Маған ишиуге суу бер, - деди. 8 Ал Ийсаның 
шәкиртлери азық-ауқат сатып алыу ушын қалаға кеткен еди. 9 Самариялы хаял:- Сен яхудийсең, ал 
мен самариялы хаялман. Қалай меннен суу сорап турсаң? - деди. Өйткени яхудийлер самариялылар 
менен қарым-қатнас жасамайды. 10 Ийса хаялға: - Егер сен Қудайдың сыйын хәм «Маған ишиуге 
суу бер», - деп айтып турғанның ким екенин билгениңде, сениң өзиң Оннан сорар едиң, Ол саған 
тири суу берер еди, - деп жууап берди. 11- Мырза! Сенде суу алатуғын хеш нәрсе жоқ-ғо, қудық 
болса терең. Сен тири сууды қаяқтан аласаң? 12 Сен бул қудықты бизлерге берген, өзи де, балалары 
да, маллары да оннан суу ишкен, бабамыз Яқыптан уллымысаң? - деди хаял. 13 Ийса хаялға былай 
деп жууап берди: - Бул суўдан ишкен хәр бир адам және шөллейди. 14 Бирақ Мен беретуғын суўдан 
ишкен ҳәр бир адам мәңгиге шөллемейди. Керисинше, Мен беретуғын суў оның ишинде мәңгилик 
өмир беретуғын тири булаққа айланады. 15 Хаял Ийсаға: - Мырза, енди шөллемеуим ушын хәм суу 
алыуға бул жерге келмеуим ушын, усы суўдан маған бер, - деди. 16 – Барып, күйеуиңди бул жерге 
шақырып кел, - деди Ийса. 17 Хаял Оған: - Мениң күйеуим жоқ, - деп жууап берди. - Күйеуим жоқ 
деп, сен дурыс айттың. 18 Сениң бес күйеуиң болды. Ҳәзир бирге жасап атырған адамың да күйеўиң 
емес. Буны сен дурыс айттың, - деди Ийса. 19 Хаял Оған: - Мырза, Сениң пайғамбар екениңе көзим 
жетип тур. 20 Ата-бабаларымыз бул тауда сыйынды, бирақ сизлер: «Сыйыныуға тийисли жер 
Ерусалимде», – дейсизлер, - деди. 21 Ийса оған былай деди: - Хаял, Маған исен, Қудай Әкеге бул 
таўда да, Ерусалимде де сыйынбайтуғын Уақыт киятыр. 22 Сизлер билмейтуғыныңызға 
сыйынасызлар, ал бизлер билетуғынымызға сыйынамыз. Себеби қутқарылыу яхудийлерден. 23 
Бирак, ҳақыйқый сыйыныушылардың Қудай Әкеге руух хәм хақыйқатлық пенен сыйынатуғын ўақты 
келеди. Әне, сол Уақыт хәзир келди. Қудай Әке де Өзине усылай сыйынатуғынларды излеп атыр. 24 
Қудай - Руўх, Оған сыйынатуғынлар да руух хәм хақыйқатлық пенен сыйыныўы тийис. 25 Хаял 
Ийсаға: - Қутқарыушы Масихтың келетуғынын билемен. Ол келгенде, бизлерге хәммесин билдиреди, 
- деди. 26 Ийса оған: – Сениң менен сөйлесип турған Мен - Солман,- деди. 27 Сол уақытта Ийсаның 
шәкиртлери келди хәм Оның бир ҳаял менен сөйлесип турғанын көрип, хайран қалысты. Бирақ 
олардың ҳеш қайсысы: «Сен оннан не сорап турсаң?» ямаса «Оның менен неге сөйлесип турсаң?» – 
деп сорамады. 28 Сонда хаял гүзесин қалдырып, қалаға кетти хәм адамларға: 29 – Келиңлер, маған 
ислеген ислеримниң хәммесин айтып берген Адамды көриңлер. Ол Масих емес пе екен? - деди. 30 
Адамлар қаладан шығып, Ийсаға қарай жүрди. 31 Соның арасында шәкиртлери Ийсадан өтинип: – 
Устаз, ауқат же! - деди. 32 Бирақ Ийса оларға: - Менде сизлер билмейтуғын ауқат бар, - деди. 33 
Шәкиртлер бир-бирине: - Мүмкин, биреу Оған ауқат әкелген шығар? - дести. 34 Бирақ Ийса оларға 
былай деди: – Мениң ауқатым - Мени Жибергенниң еркин орынлау хәм Оның исин тамамлау. 35 
Сизлер: «Жыйын-теримге еле төрт ай бар», - деп айтпайсызлар ма? Бирақ, сизлерге айтатуғыным: 
көзлериңизди ашып, егинликке қараңлар. Олар писип жетилисип, жыйын-теримге таяр тур. 36 
Орақшы өз хақын алады хәм мәңгилик өмир ушын зүрәәт жыйнайды. Солай етип, еккен де, орған да 
бирге қуўанады. 37 «Биреуи егеди, басқасы орады», - деген нақыл усыған тууры келеди. 38 Мен 
сизлерди өзлериңиз мийнет етпеген зүрәәтти орыуға жибердим. Басқалар мийнет еткен еди, ал сизлер 
олардың мийнетиниң зүрәәтин алдыңлар. 


Самариялылардың Ийсаға исениуи 


39 «Ол маған ислеген ислеримниң хәммесин айтып берди», - деген хаялдың гүуалығы себепли, сол 
қаладағы самариялылардың көбиси Ийсаға исенди. 40 Сонлықтан самариялылар Ийсаға келип, 


өзлери менен қалыуды өтинди. Ол сол жерде еки күн қалды. 41 Ийсаның сөзин еситип, және де 
көбирек адамлар исенди. 42 Олар хаялға: - Бизлер енди сениң сөзлериң себепли емес, ал Оның 
сөзлерин өзлеримиз еситип, Оның хақыйқаттан да дүньяның Қутқарыушысы екенин билип, исенемиз, 
- дести. 


Ийсаның патша хызметкериниң улына шыпа бериуи 


43 Еки күн өткеннен соң, Ийса сол жерден шығып, Галилаға кетти. 44 Ийсаның Өзи: «Пайғамбар өз 
уатанында қәдирсиз», - деп айтқан еди. 45 Ол Галилаға келгенде, галилалылар Оны жыллы жүзлик 
пенен қабыл алды. Өйткени олар да Ерусалимдеги Қутқарылыу байрамына барып, Ийсаның сол 
жерде ислеген барлық ислерин көрген еди. 46 Ийса және Өзи сууды шарапқа айландырған 
Галиланың Кана қаласына келди. Сол жерде патшаның бир хызметкери болып, оның улы 
Капарнахумда ауырып атырған еди. 47 Ол Ийсаның Яхудиядан Галилаға келгенин еситип, Оған 
барды. Келип, өлим төсегинде жатырған улына шыпа бериуди Ийсадан өтинди. 48 Ийса оған:- 
Сизлер кәраматлы белгилерди хәм таң қаларлық нәрселерди көрмегенше исенбейсизлер, ә! - деди. 49 
Патша хызметкери Ийсаға: - Мырза, улым өлип қалмастан бурын келе гөр! - деди. 50 Ийса оған:- 
Бар, улың жасайды, - деди. Ол адам Ийсаның сөзине исенип, кетти. 51 Жолда киятырғанда оны 
хызметшилери қарсы алып, оған баласының тири қалғанын айтты. 52 Ол хызметшилеринен 
баласының аухалының саат нешеде жеңиллескенин сорағанда, олар: - Кеше түски саат бирде 
ыссылығы түсти, - дести. 53 Сонда баланың әкеси буның: «Улың жасайды», - деп Ийса айтқан 
Уақытта болғанын билип, оның өзи хәм шаңарағындағылардың ҳәммеси исенди. 54 Бул - Ийсаның 
Яхудиядан Галилаға келгеннен соң ислеген екинши кәраматы еди. 


Ҳәўиздеги ләңниң шыпа табыуы 


5:1 Буннан соң, яҳудийлердиң бир байрамы болып, Ийса Ерусалимге кетти. 2 Ерусалимдеги Қой 
дәрУазасы қасында еврейше Бейтеста деп аталған бес айўанлы бир ҳәўиз бар еди. 3 Бул жерде соқыр, 
ақсақ хәм ләң болған жүдә көп кесел адамлар жататуғын еди. 5 Сол жерде отыз сегиз жылдан бери 
кесел болған бир адам бар еди. 6 Ийса оның жатырғанын көргенде, узақ Уақыттан бери усы аухалда 
екенин билип, оннан: - Тәуир болыуды қәлейсең бе? – деп сорады. 7 Кесел адам Оған: – Мырза, суу 
қозғалғанда, мени хәуизге түсиретуғын хеш кимим жоқ. Мен бараман дегенше, басқа адам меннен 
бурын түсип алады, - деди. 8 Ийса оған: – Орныңнан тур, төсегиңди ал да, жүр, – деди. 9 Ол адам сол 
Ўақытта-ақ шыпа тапты хәм төсегин алып жүрип кетти. Бул дем алыс күни еди. 10 Сонлықтан яҳудий 
басшылары шыпа тапқан адамға: - Бүгин дем алыс күни-ғо, төсегиңди алып жүриуге болмайды, - 
деди. 11 Бирақ, сол адам оларға былай деп жууап берди: - Маған шыпа берген Адам: «Төсегиңди ал 
да, жүр»,- деди. 12- Саған: «Төсегиңди ал да, жүр», - деген Адам ким? - деп сорады олар. 13 Ал 
шыпа тапқан адам Оның ким екенин билмейтуғын еди. Себеби Ийса сол жердеги халықтың арасында 
көринбей қалған еди. 14 Соңынан Ийса сол адамды Ибадатханада ушыратып қалды хәм оған: - Мине, 
сен шыпа таптың. Саған және де жаманырақ нәрсе болмауы ушын, буннан былай гүна ислеме,- 
деди. 15 Сол адам барып, өзине шыпа берген Адамның Ийса екенин яхудий басшыларына айтып 
берди. 16 Сонлықтан бундай ислерди дем алыс күни ислегени ушын, яҳудий басшылары Ийсаны 
қуўдалай баслады. 17 Бирақ Ийса оларға былай деп жууап берди: - Әкем усы күнге дейин мийнет 
етип киятыр, Мен де мийнет етип атырман. 18 Сол себепли яхудий басшылары Оны өлтириу ушын 
және де көбирек хәрекет етти. Өйткени Ол тек дем алыс күнин бузып ғана қоймай, Қудайды Әкем 
деп, Өзин Қудайға теңлестирген еди. 


Қудай Улының бийлиги 


19 Ийса яҳудийлерге былай деди: – Сизлерге шынын, ҳақыйқатын айтаман: Ул Әкениң қылған 
ислерин көрмегенше, Өзлигинен ҳеш нәрсе ислей алмайды. Әке нени ислесе, Улы да соны ислейди. 
20 Себеби Әке Улын сүйеди хәм ислегенлериниң хәммесин Оған көрсетеди. Сизлерди хайран 
қалдыратуғын булардан да уллырақ ислерди Оған көрсетеди. 21 Әкениң өлилерди тирилтип, оларға 


өмир бергени сыяқлы, Улы да қәлеген адамына өмир береди. 22 Әке хеш кимди хүким қылмайды, Ол 
пүткил хүкимди Улына тапсырған. 23 Солай етип, хәмме адам Әкени хүрмет еткени сыяқлы, Улды да 
хүрмет етсин. Улды хүрмет етпеген Оны жиберген Әкени де хүрмет етпеген болады. 24 Сизлерге 
шынын, хақыйқатын айтаман: Мениң сөзлеримди тыңлап, Мени Жибергенге исенген адамда 
мәңгилик өмир бар. Ол хүким етилмей, өлимнен өмирге өтти. 25 Сизлерге шынын, хақыйқатын 
айтаман: өлилердиң Қудайдың Улының дауысын еситетуғын Уақты келеди хәм ол хәзир келди де. 
Оның дауысын еситкенлер тириледи. 26 Өйткени Әкениң Өзи өмирдиң тийкары болғаны сыяқлы, 
Улдың Өзине де өмирдиң тийкары болыуды рухсат етти. 27 Оған хүким етиу бийлигин де берди. 
Себеби Ол - Адам Улы. 28 Буған хайран қалмаңлар. Қәбирдегилердиң хәммесиниң Оның дауысын 
еситетуғын Уақты киятыр. 29 Олар қәбирлерден шығады. Жақсылық қылғанлар жасау ушын, 
жаманлық қылғанлар хүким етилиу ушын қайта тириледи. 30 Мен Өзлигимнен хеш нәрсе ислей 
алмайман. Қалай еситсем, солай ҳүким қыламан хәм Мениң хүкимим әдил. Өйткени Мен Өз еркимди 
емес, ал Мени жиберген Әкемниң еркин орынлауға тырысаман. 31 Егер Мен Өзим тууралы Өзим 
гүуалық берсем, гүуалығым хақыйқый болмайды. 32 Бирақ Мен тууралы гүуалық бериуши басқа 
Биреу бар, Оның Мен тууралы берип атырған гүуалығының хақыйқат екенин билемен. 33 Сизлер 
Яқыяға адамларды жибердиңлер, ол хақыйқат хаққында гүуалық берди. 34 Мен адамның гүуалығына 
мүтәж болмасам да, буларды сизлердиң қутқарылыуыңыз ушын айтып атырман. 35 Яқыя- жанып, 
нур шашып турған шыра еди. Сизлер оның нурында аз Уақыт қууаныуды қәледиңлер. 36 Бирақ Менде 
Яқыяникинен уллырақ гүуалық бар. Себеби Әкемниң Маған орынлауым ушын тапсырған ислери, 
усы ислеп атырған ислеримниң өзи Мени Әкемниң жибергени хаққында гүуалық берип атыр. 37 
Мени жиберген Әкемниң Өзи Мен тууралы гүуалық берип тур. Сизлер хеш қашан Оның дауысын да 
еситпегенсизлер, жүзин де көрмегенсизлер. 38 Оның сөзлери де сизлерде жай алмайды, өйткени 
сизлер Оның Жибергенине исенбей атырсызлар. 39 Сизлер Мухаддес Жазыуларды изертлейсизлер, 
себеби олар арқалы мәңгилик өмирге ийе боламыз, деп ойлайсызлар. Ал олар Мен туўралы гүуалық 
береди. 40 Бирақ сизлер мәңгилик өмирге ийе болыу ушын, Маған келиуди қәлемейсизлер-ғо. 41 Мен 
адамлардан мақтау қабыл қылмайман. 42 Бирақ сизлерди билемен, кеуиллериңизде Қудайдың 
сүйиспеншилиги жоқ. 43 Мен Әкемниң атынан келсем де, Мени қабыл етпей атырсызлар. Егер басқа 
биреу өз аты менен келсе, оны қабыл етесизлер. 44 Сизлер бир-бириңизден мақтау еситиуди жақсы 
көресизлер, бирақ жалғыз Қудайдың мақтауына ерисиуге умтылмайсызлар. Олай болса, Маған қалай 
исене аласызлар? 45 Мени Әкемниң алдында сизлерди айыплайды, деп ойламаңлар. Сизлерди 
айыплаушы өзлериңиз үмит ететуғын Мууса болады. 46 Муусаға исенгениңизде, Маған да исенер 
едиңлер. Өйткени ол Мен тууралы жазған еди. 47 Бирақ Муусаның Жазыуларына исенбесеңлер, 
Мениң сөзлериме қалай исенесизлер? 


Ийсаның бес мың адамды тойғызыуы 


6:1 Буннан соң, Ийса Галила, яғный Тиберия теңизиниң арғы жағасына өтти. 2 Оның ауырыуларға 
ислеген кәраматларын көргенликтен, көп халық изине ерди. 3 Ийса тауға шығып, шәкиртлери менен 
бирге сол жерде отырды. 4 Яхудийлердиң Қутқарылыу байрамы жақынлап қалған еди. 5 Ийса басын 
көтерип, Өзине қарай көп халықтың киятырғанын көрип, Филиптен: - Бул адамларға жегизиу ушын 
нанды қаяқтан сатып аламыз? - деп сорады. 6 Ийса бул гәпти оны сынау ушын айтты. Себеби Ол не 
ислейжақ екенин Өзи билетуғын еди. 7 Филип Оған: – Олардың ҳәр бирине аз-маз берсек те, еки жүз 
динарлық нан жетпейди-ғо, - деп жуўап берди. 8 Шәкиртлеринен бири, Симон Петрдиң тууысқаны 
Андрей Ийсаға: 9 - Бул жерде бир балада бес арпа наны менен еки балық бар. Бирақ усыншама адам 
ушын булар не болады? - деди. 10 Ийса: – Халықты жерге отырғызыңлар, - деди. Ол жерде шөп көп 
болғанлықтан, бес мыңға шамалас ер адам жерге жамбаслады. 11 Сонда Ийса нанларды алып, 
Қудайға шүкирлик етти де, отырғанларға үлестирип берди. Сол сыяқлы, оларға балықларды да 
қәлегенинше бөлип берди. 12 Хәмме жеп тойғанда, Ийса шәкиртлерине: - Ауысқан бөлеклерин 
жыйнап алыңлар, ҳеш нәрсе зая болмасын, - деди. 13 Солай етип, шәкиртлер адамлар жеген бес арпа 
нанынан ауысқан бөлеклерди жыйнап, үлкен он еки себет толтырды. 14 Халық Ийсаның ислеген 
кәраматын көрип: - Хақыйқаттан да, Бул дүньяға келетуғын пайғамбар екен, - дести. 15 Ийса 


олардың келип, Өзин патша қылыу ушын зорлық пенен услайжақ екенин билгенде, және жалғыз Өзи 
тауға шығып кетти. 


Ийсаның теңиздиң үсти менен жүриуи 


16 Кеш болғанда, Ийсаның шәкиртлери теңизге барды. 17 Олар бир қайыққа минип, теңиздиң арғы 
жағасындағы Капарнахумға қарай жол алды. Қараңғы түссе де, Ийса еле олардың қасына келмеген 
еди. 18 Күшли самал есип, теңиз толқынлана баслады. 19 Шәкиртлер бес-алты шақырымдай 
жүзгеннен соң, теңиздиң үсти менен жүрип, қайыққа жақынласып киятырған Ийсаны көрип, қорқып 
қалысты. 20 Бирақ Ийса оларға: – Бул – Мен, қорқпаңлар! - деди. 21 Сонда олар Ийсаны қайыққа 
миндирмекши болды. Қайық сол Уақытта-ақ олар баратырған жағаға келип тоқтады. 22 Ертеңине 
теңиздиң арғы жағасында қалған халық ол жерде тек бир қайық болғанын, Ийсаның Өзи шәкиртлери 
менен бирге бул қайыққа минбегенин, ал тек шәкиртлериниң өзлери кеткенин билди. 23 Сонда 
Ийемиз шүкирлик етип берген нанды халық жеген жердиң жақынына Тибериядан бир неше 
қайықлар келди. 24 Ийсаның да, шәкиртлериниң де ол жерде жоқ екенин көрген халық қайықларға 
минди хәм Ийсаны излеп, Капарнахумға кетти. 


Ийса - өмир наны 


25 Олар Ийсаны теңиздиң арғы жағасынан тауып, Оннан: - Устаз, Сен бул жерге қашан келдиң?- 
деп сорады. 26 Ийса оларға жууап берип: – Сизлерге шынын, хақыйқатын айтаман: сизлер Мени 
кәраматлар көргениңиз ушын емес, ал нан жеп тойғаныңыз ушын излеп атырсызлар. 27 Сизлер 
бузылатуғын азық ушын емес, ал мәңгилик өмирге сақланатуғын азық ушын мийнет етиңлер. Оны 
сизлерге Адам Улы береди. Өйткени Қудай Әке Оған Өз мөрин басып, бийлик берди, - деди. 28 Олар 
Ийсадан: – Қудайға унайтуғын ислерди ислеуимиз ушын не қылыуымыз керек? - деп сорады. 29- 
Қудайға унайтуғын ис - Оның Жибергенине исениу, - деп жуўап берди Ийса. 30 Олар Ийсаға:- 
Бизлер көрип, Саған исениуимиз ушын, қандай кәрамат көрсетежақсаң? Не ислейжақсаң? 31 «Жеу 
ушын оларға аспаннан нан берди» ,- деп жазылғандай, ата-бабаларымыз шөлде манна жеген, - деди. 
32 Ийса оларға: – Сизлерге шынын, ҳақыйқатын айтаман: сизлерге аспаннан нан берген Мууса емес, 
ал аспаннан ҳақыйқый нанды сизлерге берип турған - Мениң Әкем. 33 Себеби Қудайдың наны 
аспаннан келип, дүньяға өмир береди, - деди. 34 Халық Ийсаға: - Мырза, бизлерге бундай нанды 
хәмме Уақыт берип тур, - деди. 35 Ийса оларға былай деди: - Мен - өмир наныман. Маған келген 
адам хеш қашан аш болмайды хәм Маған исенген адам хеш қашан шөллемейди. 36 Бирақ Мен 
сизлерге: «Мени көрдиңлер, сонда да Маған еле исенбей атырсызлар», - дедим-ғо. 37 Әкемниң 
Маған бергенлериниң хәммеси Маған келеди. Маған келгенлерди хеш қашан қууып шығармайман. 
38 Өйткени Мен Өз еркимди емес, ал Мени Жибергенниң еркин орынлау ушын аспаннан келдим. 39 
Оның Маған бергенлериниң хеш бирин жойтпауым, ал ақырғы күнде хәммесин тирилтиуим - бул 
Мени Жибергенниң ерки. 40 Әкемниң ерки - Оның Улын көрип, Оған исенген ҳәр бир адамның 
мәңгилик өмирге ийе болыўы. Мен оны ақырғы күни тирилтемен. 41 Сонда «Мен аспаннан келген 
нанман», - дегени ушын, яхудийлер Ийсаға наразылық билдире баслады. 42 – Бул - Юсуптың улы 
Ийса емес пе? Бизлер Оның ата-анасын таныймыз-ғо. Енди қалай Ол: «Аспаннан келдим»,- деп 
айтып отыр? – дести олар. 43 Ийса оларға былай деп жууап берди: - Өз ара наразы болмаңлар. 44 
Егер Мени Жиберген Әкем алып келмесе, хеш ким Маған келе алмайды, ал Маған келгенди ақырғы 
күни тирилтемен. 45 Пайғамбарлардың Жазыуларында: «Хәммеси Қудай тәрепинен үйретиледи» ,- 
деп жазылған. Әкемнен еситип, Оннан үйренген хәр бир адам Маған келеди. 46 Қудайдан Келгеннен 
басқа хеш ким Әкени көрген емес, Әкени тек ғана Ол көрген. 47 Сизлерге шынын, хақыйқатын 
айтаман: исенген адам мәңгилик өмирге ийе. 48 Мен - өмир наныман. 49 Ата-бабаларыңыз шөлде 
манна жесе де, өлип кетти. 50 Бул жерде аспаннан келген бир нан бар, оны жеген адам өлмейди. 51 
Мен – аспаннан келген тири нанман. Егер ким де ким бул нанды жесе, мәңги жасайды. Дүньяға өмир 
бериў ушын, Мен беретуғын бул нан - Өз денем. 52 Сонда яхудийлер: - Ол қалай бизлерге Өз 
денесин жеуге бере алады? - деп өз ара тартыса баслады. 53 Ийса оларға былай деди: – Сизлерге 
шынын, хақыйқатын айтаман: Адам Улының денесин жеп, қанын ишпесеңлер, сизлерде өмир 


болмайды. 54 Мениң денемди жеп, қанымды ишкен адамда мәңгилик өмир бар хәм Мен оны ақырғы 
күни тирилтемен. 55 Себеби Мениң денем - хақыйқый азық, қаным - хақыйқый ишимлик. 56 
Денемди жеп, қанымды ишкен адам Менде жасайды, Мен онда жасайман. 57 Мени тири Әкем 
жибергендей хәм Мениң Әкем арқалы жасап атырғанымдай, Мениң денемди жеген адам да Мен 
арқалы жасайды. 58 Аспаннан түскен нан, мине- усы. Бул нан ата-бабаларыңыз жеген маннаға 
уқсамайды. Олар өлип кетти, ал бул нанды жеген адам мәңги жасайды. 59 Ийса бул сөзлерди 
Капарнахумдағы мәжилисханада тәлим бергенде айтты. 


Мәңгилик өмир сөзлери 


60 Шәкиртлериниң көбиси буны еситип: - Қандай қыйын сөзлер! Буны ким қабыллай алады? - деди. 
61 Шәкиртлериниң буған наразы болғанын билип, Ийса былай деди: - Бул сөзлер исениуиңизге 
тосқынлық қылып атыр ма? 62 Егер Адам Улының бурын болған жерине көтерилгенин көрсеңиз ше? 
63 Руух өмир береди, ал дене пайда келтирмейди. Сизлерге айтқан сөзлерим руух хәм өмир. 64 Бирақ 
араңызда исенбейтуғынлар бар. Өйткени Ийса кимлердиң исенбейтуғынын хәм кимниң Өзине 
сатқынлық ислейтуғынын бурыннан-ақ билетуғын еди. 65 Ийса және: - «Әкем жол қоймаса, хеш ким 
Маған келе алмайды», - деп сол себепли айтқан едим, - деди. 66 Сол Уақыттан баслап, Ийсаның 
шәкиртлериниң көбиси кетип қалып, енди Оның менен жүрмейтуғын болды. 67 Сонда Ийса он еки 
шәкиртинен: - Сизлер де кетпекшимисиз? - деп сорады. 68 Симон Петр жуўап берип: - Ийем, бизлер 
кимге барамыз? Сенде мәңгилик өмир сөзлери бар. 69 Бизлер исенемиз хәм билемиз: Сен - Қудайдың 
Мухаддесисең, - деди. 70 Ийса оларға: – Сизлерди, он екини таңлап алған Өзим емес пе? Бирақ 
араңыздағы бириңиз - шайтан, - деди. 71 Ол Симон улы Яхуда Исқариот хаққында айтқан еди. 
Себеби Яхуда он екиниң бири болса да, кейин Ийсаға сатқынлық иследи. 


Ийса хәм Оның инилери 


7:1 Соңынан Ийса Галила бойлап жүрди, өйткени яхудий басшылары Оны өлтирмекши 
болғанлықтан, Ол Яхудияда жүриуди қәлемеди. 2 Яхудийлердиң Қос байрамы жақынлап қалған еди. 
3 Сонда Ийсаның инилери Оған: - Бул жерден кетип, Яхудияға бар. Сениң ислеп атырған ислериңди 
шәкиртлериң де көрсин. 4 Себеби өзин ашық танытпақшы болған адам жасырын ис ислемейди. Егер 
Сен усындай ислер ислеп атырған болсаң, Өзиңди дүньяға көрсет, - дести. 5 Өйткени Оған, хәтте, 
инилери де исенбейтуғын еди. 6 Ийса оларға: - Мен ушын ылайықлы Уақыт еле келмеди. Ал сизлер 
ушын ҳәр қандай Уақыт қолайлы. 7 Дүнья сизлерди жек көре алмайды, бирақ Мени жек көреди. 
Себеби Мен оның ислериниң жаман екенлиги хаққында гүўалық берип жүрмен. 8 Сизлер байрамға 
барыңлар. Мен хәзирше бул байрамға бармайман, өйткени Мениң Уақтым еле толмады, - деди. 9 
Ийса оларға усыларды айтып, Галилада қалды. 


Ийса Ерусалимдеги байрамда 


10 Бирақ инилери байрамға кеткеннен соң, Ийсаның Өзи де барды. Ашық түрде емес, ал жасырын 
барды. 11 Яхудий басшылары Ийсаны байрамда излеп: «Ол қаяқта?» - деп сорады. 12 Халық 
арасында Ол хаққында көп сыбырлы сөзлер болды. Биреўлер: «Ол жақсы Адам», - десе, басқалар: 
«Яқ, Ол халықты жолдан азғырып атыр», - деди. 13 Бирақ яҳудий басшыларынан қорққанлықтан, 
хеш ким Ол хаққында ашық сөйлей алмайтуғын еди. 14 Байрамның ярымы өткенде Ийса 
Ибадатханаға кирип, тәлим бере баслады. 15 Яхудий басшылары: - Бул Адам хеш оқымаған болса да, 
усыншама билимди қаяқтан алған? - деп таң қалысты. 16 Ийса оларға жуўап берип былай деди: - 
Мениң тәлийматым Өзимдики емес, ал Мени Жибергендики. 17 Ким де ким Қудайдың еркин 
орынлағысы келсе, бул тәлийматтың Қудайдан ба ямаса Мен Өзлигимнен айтып атырман ба, билип 
алады. 18 Өз атынан сөйлеуши өзине уллылық излейди, ал Өзин Жибергенниң уллылығын излеуши - 
хақыйқатшыл, Онда жалған жоқ. 19 Мууса сизлерге Мухаддес Нызамды бермеди ме? Бирақ хеш 
бириңиз де Мухаддес Нызамды орынламайсызлар. Мени не ушын өлтирмекшисизлер? 20 Халық:- 
Сени жин урған ба? Ким Сени өлтирмекши? - деди. 21 Ийса сөзин даўам етип, оларға былай деди:- 


Мен бир ис иследим, хәммеңиз буған хайран қалып атырсызлар. 22 Муўса сизлерге сүннетти 
буйырғанлықтан, сизлер дем алыс күнинде де баланы сүннет етесизлер. Бирақ хақыйқатында, сүннет 
Муусадан емес, ал бабаңыз Ибрайымнан қалған еди. 23 Муусаның Нызамы бузылмасын деп, бала дем 
алыс күни болса да сүннет қылынады екен, неге сизлер Маған дем алыс күни бир адамға толық шыпа 
бердиң, деп ашыуланасызлар? 24 Сыртқы көриниске қарап хүким етпеңлер, ал әдиллик пенен хүким 
шығарыңлар. 


Ийса- Масих па? 


25 Сонда айырым ерусалимлилер: - Өлтирмекши болып атырғаны усы Адам емес пе? 26 Мине, Ол 
ашық сөйлеп тур, ал олар Оған хеш нәрсе деп атырған жоқ. Мүмкин, басшылар Оның Масих екенин 
хақыйқаттан да тән алған шығар? 27 Бирақ бизлер бул Адамның қаяқтан келгенин билемиз. Ал 
Масих келгенде, Оның қаяқтан келгенин хеш ким билмейди, - дести. 28 Сол Уақытта Ибадатханада 
тәлим берип турған Ийса бәлент дауыс пенен былай деди: - Сизлер Мени хәм Мениң қаяқтан 
екенимди билесизлер. Мен Өз Өзимнен келгеним жоқ. Мени Жиберген Хақ, сизлер Оны 
билмейсизлер. 29 Бирақ Мен Оны билемен, себеби Мен Оннан келдим, Мени Ол жиберди. 30 Сонда 
олар Ийсаны услауға тырысты, бирақ хеш ким Оған қол тийгизбеди. Өйткени Оның Уақты еле 
келмеген еди. 31 Ал халық арасында көп адамлар Оған исенип: - Масих келгенде, бул Адамнан да 
көбирек кәраматлар ислер ме екен? - деди. 32 Парисейлер Ийса хаққында халық арасындағы бул 
сөзлерди еситти. Сонлықтан олар хәм бас рууханийлер Ийсаны услау ушын сақшыларды жиберди. 33 
Ийса былай деди: – Мен сизлер менен бирге аз Уақыт боламан, соңынан Мени Жибергенге қайтып 
бараман. 34 Мени излейсизлер, бирақ таппайсызлар. Мен болатуғын жерге сизлер келе алмайсызлар. 
35 Сонда яҳудий басшылары өз ара: – Бул Адам бизлер таба алмайтуғындай қаяққа бармақшы? Ол 
греклер арасына тарқалып кеткен яҳудийлерге барып, греклерге тәлим бермекши ме? 36 «Мени 
излейсизлер, бирақ таппайсызлар. Мен болатуғын жерге сизлер келе алмайсызлар», – деген сөзлер 
нени аңлатады екен? – дести. 37 Байрамның соңғы, уллы күнинде Ийса орнынан турып, бәлент даўыс 
пенен былай деди: – Ким де ким шөллесе, Маған келип ишсин. 38 Мухаддес Жазыўда айтылғандай, 
Маған исенген адамның ишинен тири суў дәрьясы ағады. 39 Ийса бундай деп, Өзине исенетуғынлар 
алатуғын Мухаддес Руух хаққында айтқан еди. Себеби Ол еле уллылыққа ериспегенликтен, оларға 
Мухаддес Руўх еле берилмеген еди. 40 Халық арасынан айырымлар бул сөзлерди еситип: – Бул – 
хақыйқаттан да Пайғамбар, - деди. 41 Басқалары: «Бул – Масих», – дести. Ал гейбиреулери: «Яқ, 
Масих Галиладан келетуғын ба еди? 42 Мухаддес Жазыўда: „Масих Дауыттың урпағынан болып, 
Даўыттың ана журты Бейтлехем ауылынан келеди“ ,- деп жазылған емес пе?» – дести. 43 Солай 
етип, Ийса себепли халық арасында бөлиниў пайда болды. 44 Олардың гейбиреўлери Оны 
усламақшы болды, бирақ ҳеш ким Оған қол тийгизбеди. 


Яҳудий басшыларының Ийсаға исенбеўи 


45 Сақшылар қайтып келгенде, бас руўханийлер менен парисейлер олардан: – Неге Оны алып 
келмедиңлер? – деп сорады. 46 Сақшылар жуўап берип: – Ҳеш ким ҳеш қашан бул Адам сыяқлы 
сөйлеген емес, - деди. 47 Парисейлер оларға: – Сизлер де алдандыңыз ба? 48 Басшылардан ямаса 
парисейлерден Оған исенген адам болды ма, сирә? 49 Бирақ, Мухаддес Нызамды билмейтуғын бул 
халық нәлет етилген, - деди. 50 Олардың бири, бурын Ийсаға келген Никодим атлы адам оларға: 51- 
Нызамымыз бойынша, дәслеп адамды тыңламай турып, оның не ислегенин билместен, хүким етиуге 
бола ма? - деди. 52 Оған: - Сен де Галиладансаң ба? Мухаддес Жазыуды жақсылап оқы, сонда 
Галиладан пайғамбар шықпайтуғынын билесең, - дести олар. 53 Соңынан хәммеси үйлерине 
тарқасты. 


Бузықшылықта усланған хаял 


8:1 Ал Ийса Зәйтүн тауына кетти. 2 Таң атқанда, Ол және Ибадатханаға қайтып барды. Пүткил халық 
Оның қасына келди хәм Ийса отырып, оларға тәлим бере баслады. 3 Сонда диний муғаллимлер менен 


парисейлер Ийсаның алдына бузықшылық ислеп атырғанда усланған бир хаялды алып келди. Хаялды 
ортаға турғызып: 4 - Устаз! Бул хаял бузықшылық ислеп атырғанда усланды. 5 Муўса Нызамда 
бизлерге бундай хаялларды тас пенен урыуды буйырған. Сен не дейсең? - деди. 6 Олар бул сөзлерди 
Ийсаны сынап, Оны айыплайтуғын бир сылтау табыу ушын айтты. Бирақ Ийса еңкейип, бармағы 
менен жерге жазып отыра берди. 7 Олар сорауларын дауам ете бергеннен соң, Ийса түргелип: - 
Араңызда ким гүнасыз болса, сол биринши болып хаялға тас атсын, - деди. 8 Соңынан және еңкейип, 
жерге жаза берди. 9 Олар бул сөзлерди еситкенде, жасы үлкенлеринен баслап, бирим-бирим кете 
баслады. Ақырында жалғыз Ийса менен ортада турған хаял қалды. 10 Ийса орнынан турып, хаялға: - 
Хаял! Олар қаяқта? Хеш ким сени айыпламады ма? - деди. 11- Хеш ким, Мырза! - деп жууап берди 
хаял. Ийса оған: – Мен де сени айыпламайман, бар, буннан былай гүна ислеме, - деди. 


Ийса - дүньяның нуры 


12 Ийса және халыққа былай деди: - Мен - дүньяның нурыман. Ким де ким Маған ерсе, 
қараңғылықта жүрмейди, ал өмир нурына ийе болады. 13 Сонда парисейлер Ийсаға: – Сен Өзиң 
хаққында Өзиң гүуалық берип атырсаң. Сениң гүуалығың хақыйқат емес, - деди. 14 Ийса оларға 
жуўап берип былай деди: - Мен Өзим хаққында Өзим гүуалық берсем де, гүуалығым хақыйқат. 
Өйткени Мен қаяқтан келгенимди хәм қаяққа кететуғынымды билемен. Ал сизлер Мениң қаяқтан 
келгенимди хәм қаяққа кететуғынымды билмейсизлер. 15 Сизлер адамның ой-пикири менен хүким 
етесизлер, ал Мен ҳеш кимди ҳүким етпеймен. 16 Егер Мен хүким етсем де, Мениң хүкимим әдил. 
Себеби Мен жалғыз емеспен. Мен хәм Мени Жиберген Әкем екеумиз бирге хүким етемиз. 17 
Сизлердиң Мухаддес Нызамыңызда: «Еки адамның гүуалығы дурыс» ,- деп жазылған-ғо. 18 Мен 
Өзим хаққында Өзим гүўалық беремен хәм Мени жиберген Әкем де гүуалық береди. 19 Сонда олар 
Ийсадан: – Сениң Әкең қаяқта? - деп сорады. Ийса оларға: – Сизлер Мени де, Мениң Әкемди де 
билмейсизлер. Егер Мени билгениңизде, Әкемди де билер едиңлер, - деди. 20 Ийса бул сөзлерди 
Ибадатханада тәлим берип атырып, садақа қутысының қасында айтты. Бирақ хеш ким Оны усламады, 
өйткени Оның Уақты еле келмеген еди. 21 Ийса оларға және: - Мен кетип баратырман. Сизлер Мени 
излейсизлер. Бирақ өз гүналарыңыз бенен өлесизлер. Мениң баратуғын жериме сизлер келе 
алмайсызлар, - деди. 22 Сонда яхудий басшылары өз ара: - Ол Өзин Өзи өлтирежақ па екен? Неге: 
«Мениң баратуғын жериме сизлер келе алмайсызлар», - деп атыр? - дести. 23 Ийса оларға былай 
деди: – Сизлер төменненсиз, Мен жоқарыданман. Сизлер бул дүньядансыз, ал Мен бул дүньядан 
емеспен. 24 Сонлықтан Мен: «Сизлер өз гүналарыңыз бенен өлесизлер», - деген едим. Себеби Мениң 
Сол екениме исенбесеңлер, өз гүналарыңыз бенен өлесизлер. 25 Сонда олар Ийсадан: – Сен кимсең? 
--деп сорады. Ийса оларға: - Бастан-ақ сизлерге ким тууралы айтқан болсам, анық Солман. 26 Сизлер 
туўралы айтатуғын хәм сизлерди хүким ететуғын көп нәрселерим бар. Мени Жиберген хақыйқат хәм 
Мен Оннан не еситсем, дүньяға соны сөйлеймен, - деди. 27 Олар Ийсаның Әке хаққында айтып 
турғанын түсинбеди. 28 Солай етип, Ийса былай деди: - Адам Улын жоқары көтергениңизде, Мениң 
Сол екенимди хәм Өзлигимнен хеш нәрсе ислемегенимди, ал Әкемниң Маған үйреткенлерин 
айтқанымды билип аласызлар. 29 Мени Жиберген Мениң менен бирге, Ол Мени жалғыз қалдырмады. 
Өйткени Мен хәмме Уақыт Оған унайтуғын ислерди ислеймен. 30 Ийса бул сөзлерди айтқанда, Оған 
көп адамлар исенди. 


Ибрайымның урпақлары 


31 Сол Уақытта Ийса Өзине исенген яхудийлерге: - Егер Мениң сөзлерим бойынша жасасаңлар, 
хақыйқый шәкиртлерим боласызлар. 32 Сизлер хақыйқатты билип аласызлар, хақыйқат сизлерди азат 
қылады, - деди. 33 – Бизлер - Ибрайымның урпағымыз. Хеш қашан ҳеш кимге қул болмағанбыз. 
Неге: «Азат боласызлар», - деп атырсан? - деди олар. 34 Ийса оларға жуўап берип былай деди: - 
Сизлерге шынын, хақыйқатын айтаман: гүна ислейтуғын ҳәр бир адам - гүнаның қулы. 35 Қул үйде 
мәңги қалмайды, ул мәңги қалады. 36 Сонлықтан егер Ул сизлерди азат қылса, хақыйқаттан азат 
боласызлар. 37 Сизлердиң Ибрайымның урпағы екениңизди билемен. Бирақ Мени өлтириуди 
қәлейсизлер, себеби Мениң сөзим кеулиңизден жай алмайды. 38 Мен Әкемнен көргенимди айтаман. 


Ал сизлер әкеңизден еситкениңизди ислейсизлер. 39 Олар Ийсаға жууап берип: - Бизлердиң бабамыз 
Ибрайым-ғо, - дести. Ийса оларға: - Егер сизлер Ибрайымның урпақлары болғаныңызда, 
Ибрайымның ислерин ислер едиңлер. 40 Бирақ енди Мени, Қудайдан еситкен хақыйқатты сизлерге 
айтқан Адамды өлтирежақсызлар. Ибрайым бундай исти ислемеди. 41 Сизлер өз әкеңиздиң ислерин 
қылып атырсызлар, - деди. - Бизлер некесиз тууылған жоқпыз. Бизлердиң бир ғана Әкемиз бар, Ол- 
Қудай, - деп жууап берди олар. 42 Ийса оларға былай деди: - Егер Қудай сизлердиң Әкеңиз 
болғанда, Мени сүйер едиңлер. Өйткени Мен Қудайдан келдим хәм усы жердемен. Мен Өзлигимнен 
келгеним жоқ, Мени Ол жиберди. 43 Неге айтқанларыма түсинбейсизлер? Себеби Мениң сөзимди 
тыңлай алмайсызлар. 44 Сизлер өз әкеңиз шайтаннансыз, сизлер оның тилеклерин орынлауды 
қәлейсизлер. Ол бастан-ақ адам өлтириуши еди. Ол хақыйқат тәрепинде турмаған, өйткени онда 
хақыйқатлық жоқ. Ол өтирик сөйлеген Уақытта өз тәбиятына тән сөйлейди. Себеби ол өтирикши хәм 
өтириктиң әкеси. 45 Бирақ Мен хақыйқатты айтып турғанлықтан, Маған исенбей атырсызлар. 46 
Қайсы бириңиз Мени гүналы деп, айыплай аласыз? Егер хақыйқатты айтып турған болсам, неге 
Маған исенбей атырсызлар? 47 Ким Қудайдан болса, Қудайдың сөзлерин тыңлайды. Ал сизлер 
Қудайдан болмағанлықтан тыңламай атырсызлар. 


Ийса хәм Ибрайым 


48 Яхудийлер Ийсаға жууап берип: - Сен самариялысаң хәм Сени жин урған, деп айтқанымыз дурыс 
емес пе? - деди. 49 Ийса жуўап берип былай деди: – Мени жин урған жоқ. Бирақ Мен Әкемди хүрмет 
қыламан, ал сизлер Мени масқаралап атырсызлар. 50 Мен Өзиме уллылық излемеймен. 
Уллылығымды излеуши хәм хүким етиуши Биреу бар. 51 Сизлерге шынын, хақыйқатын айтаман: ким 
де ким сөзлеримди орынласа, ол ҳеш қашан өлим көрмейди. 52 Яхудийлер Ийсаға: - Сени жин 
урғанын енди билдик. Ибрайым хәм пайғамбарлар өлип кетти. Ал Сен: «Ким де ким Мениң 
сөзлеримди орынласа, ол хеш қашан өлим көрмейди», - деп атырсаң. 53 Сен бизлердиң бабамыз 
Ибрайымнан уллымысаң? Ол да, пайғамбарлар да өлип кеткен. Сен Өзиңди ким деп санайсаң? - 
деди. 54 Ийса жуўап берип былай деди: – Егер Мен Өзимди Өзим уллыласам, Мениң уллылығым пуш 
болады. Мени уллылайтуғын, сизлер «Қудайымыз» деп атайтуғын Мениң Әкем. 55 Сизлер Оны 
билмейсизлер, ал Мен Оны билемен. Егер Оны билмеймен, десем, сизлер сыяқлы өтирикши боламан. 
Бирақ Мен Оны билемен хәм Оның сөзин орынлайман. 56 Бабаңыз Ибрайым Мениң келетуғын 
күнимди көретуғынына қуўанды хәм көрип шадланды. 57 Яхудийлер Ийсаға:- Сен еле елиў жасқа да 
толғаның жоқ-ғо. Сен Ибрайымды көрдиң бе? - деди. 58 Ийса оларға: - Сизлерге шынын, 
ҳақыйқатын айтаман: Ибрайым тууылмастан бурын Мен бар едим, - деди. 59 Сонда олар Ийсаға 
ылақтырыу ушын тас алды. Бирақ Ийса олардан жасырынып, Ибадатханадан шығып кетти. 


Ийсаның иштен соқыр болып тууылған адамға шыпа бериуи 


9:1 Ийса өтип баратырғанда, иштен соқыр болып тууылған бир адамды көрди. 2 Шәкиртлери 
Ийсадан: - Устаз! Бул адамның соқыр болып тууылыуы кимниң гүнасы себепли болды, өзиниң бе 
ямаса ата-анасының ба? - деп сорады. 3 Ийса былай деп жууап берди: - Бул адамның өзиниң де, 
ата-анасының да гүнасы себепли болған жоқ. Қудайдың ислери оның өмиринде көриниуи ушын, ол 
соқыр болып тууылды. 4 Еле күндиз екен, Мени Жибергенниң ислерин ислеуимиз керек. Түн келеди, 
сонда хеш ким ислей алмайды. 5 Мен дүньяда екенмен, дүньяның нурыман. 6 Ийса бул сөзлерди 
айтып болып, жерге түкирди де, түкириктен ылай ислеп, оны соқырдың көзлерине жақты 7 хәм оған: 
- Барып, Силоҳа хәуизинде жууын, - деди. Силоха – «Жиберилген» деген мәнисти билдиреди. Ол 
барып жууынды хәм көзлери көретуғын болып, қайтып келди. 8 Сонда қоңсылары хәм бурын оның 
тиленшилик етип отырғанын көргенлер: – Бул - тиленшилик етип отыратуғын сол адам емес пе? – 
деди. 9 Биреулери: «Ауа, сол», десе, басқалары: «Яқ, ол тек соған уқсайды», дести. Ал оның өзи: 
«Мен сол адамман», деди. 10 – Олай болса, көзлериң қалай ашылды? - деп сорады олар. 11 Ол жууап 
берип: - Ийса деген Адам ылай ислеп, көзлериме жақты хәм маған: «Силоха хәуизине барып, 
жууын», - деди. Сонда мен барып, жууындым хәм көзлерим көретуғын болды, - деди. 12 Олар:- Ол 
қаяқта? - деп сорады. - Билмеймен, - деди ол. 13 Адамлар бурын соқыр болған адамды 


парисейлердиң алдына алып барды. 14 Ийсаның ылай ислеп, соқырдың көзин ашқан күн дем алыс 
күни еди. 15 Сонда парисейлер де оннан көзлериниң қалай көретуғын болғанын сорады. Сол адам 
оларға: - Ийса мениң көзлериме ылай жақты. Мен жууындым хәм енди көретуғын болдым, - деди. 16 
Сонда гейбир парисейлер: – Бул Адам Қудайдан емес. Өйткени дем алыс күни жумыс ислеп атыр,- 
деди. Бирақ басқалары: - Гүнакар адам бундай кәраматларды қалай ислей алады? - деди. Солай етип, 
олардың арасында бөлиниу пайда болды. 17 Олар және бурын соқыр болған сол адамнан: – 
Көзлериңди ашқан сол Адам хаққында сен не айтасаң? - деп сорады. - Ол пайғамбар, - деди ол. 18 
Бирақ яхудий басшылары көзлери ашылған адамның ата-анасын шақыртпағанша, оның бурын соқыр 
болғанына хәм енди көзлериниң көретуғынына исенбеди. 19 Олар оның ата-анасынан: - Иштен 
соқыр болып тууылды, деп айтқан улыңыз усы ма? Енди ол қалай көретуғын болды? – деп сорады. 20 
Оның ата-анасы жууап берип: - Оның бизлердиң улымыз екенин хәм соқыр болып тууылғанын 
билемиз. 21 Бирақ, енди қалай оның көретуғын болғанын хәм оның көзлерин кимниң ашқанын 
билмеймиз. Өзинен сораң, ол ержеткен, өзи ушын өзи сөйлесин, - деди. 22 Соқыр адамның ата-анасы 
яхудий басшыларынан қорққанлықтан усылай деди. Себеби яхудий басшылары: «Ким Ийсаның 
Масих екенин тән алса, ол мәжилисханадан қууылсын», - деп тил бириктирген еди. 23 Сонлықтан 
оның ата-анасы: «Ол ержеткен, өзинен сораң», - деген еди. 24 Солай етип, парисейлер соқыр болған 
адамды екинши мәрте шақырып, оған: - Хақыйқатын айтып, Қудайды мақта! Бизлер бул Адамның 
гүнакар екенин билемиз, - деди. 25- Ол гүнакар ма, гүнакар емес пе, билмеймен. Мен тек бир 
нәрсени билемен: соқыр едим, енди көретуғын болдым, - деп жууап берди ол. 26 Олар және оннан:- 
Ол саған не иследи? Көзлериңди қалай ашты? - деп сорады. 27 - Мен сизлерге жаңа ғана айттым-ғо, 
бирақ сизлер тыңламадыңлар. Және не еситпекшисизлер? Сизлер де Оның шәкиртлери болыуды 
қәлейсизлер ме? - деп жууап берди ол. 28 Сонда яхудийлер оған жекиринип: - Сен Оның шәкирти! 
Ал бизлер Муўсаның шәкиртлеримиз! 29 Қудайдың Мууса менен сөйлескенин билемиз. Бирақ бул 
Адамның қаяқтан келгенин билмеймиз, - деди. 30 Көзи ашылған адам оларға: - Таң қаларлығы 
сол-дә! Сизлер Оның қаяқтан келгенин билмейсизлер, бирақ Ол мениң көзлеримди ашты. 31 Бизлер 
Қудайдың гүнакарларды тыңламайтуғынын билемиз. Бирақ ким де ким Қудайды сыйлап, Оның еркин 
орынласа, соны тыңлайды. 32 Дүнья бар болғалы, иштен соқыр болып тууылған адамның көзин 
биреудиң ашыуы - хеш еситилмеген гәп. 33 Егер бул Адам Қудайдан болмағанда, хеш нәрсе ислей 
алмас еди, - деди. 34 Яхудийлер оған жуўап берип: - Өзиң пүткиллей гүнаға батып тууылғансаң, сен 
бе бизлерди үйрететуғын? - деп, оны қууып шығарды. 


Руухый соқырлық 


35 Парисейлердиң оны қууып шығарғанын еситкен Ийса оны тауып: - Сен Адам Улына исенесең бе? 
– деп оннан сорады. 36 Ол жууап берип: - Мырза, Ол ким? Маған айт, мен де Оған исенейин,- деди. 
37 Ийса оған: – Сен Оны көрдиң. Мине, сениң менен сөйлесип турған - Оның Өзи, - деди. 38 Сонда 
ол: - Ийем, исенемен, - деп, Ийсаға табынды. 39 Ийса: – Соқырлар көрсин, көретуғынлар соқыр 
болсын деп, Мен бул дүньяны хүким етиуге келдим, - деди. 40 Ийсаның қасында болған айырым 
парисейлер бул сөзлерди еситип, Оған: – Не, бизлер де соқырмыз ба? - деди. 41 Ийса оларға: – Егер 
сизлер соқыр болғаныңызда, гүнаңыз болмас еди. Бирақ: «Көзлеримиз көреди» дегениңиз ушын, 
гүнаңыз мойныңызда қалады, - деди. 


Ийса- жақсы шопан 


10:1 Сизлерге шынын, хақыйқатын айтаман: ким қой қораға қапыдан кирмей, басқа жерден 
асырылып түссе, ол – уры хәм басқыншы. 2 Ал қапыдан кирген адам қойлардың шопаны. 3 Қарауыл 
оған қапыны ашып береди. Қойлар шопанның дауысына қулақ салады, ол өз қойларын атпа-ат 
шақырып, оларды сыртқа алып шығады. 4 Ол өз қойларының ҳәммесин сыртқа шығарғаннан соң, 
олардың алдында жүреди. Қойлар да оның изине ереди, өйткени олар шопанның дауысын таныйды. 5 
Олар жат адамның изине ермейди, ал оннан қашып кетеди. Себеби жат адамның дауысын 
танымайды. 6 Ийса оларға усы тымсалды айтып берди. Бирақ олар Ийсаның не айтпақшы болғанын 
түсинбеди. 7 Сонлықтан Ийса және былай деди: – Сизлерге шынын, ҳақыйқатын айтаман: Мен 


қойлар ушын қапыман. 8 Меннен бурын келгенлердиң хәммеси урылар хәм басқыншылар еди, 
қойлар оларға қулақ аспады. 9 Мен – қапыман. Ким де ким Мен арқалы кирсе, қутқарылады. Ол 
киреди, шығады хәм жайлау табады. 10 Уры тек урлау, өлтириу хәм набыт қылыу ушын келеди. 
Бирақ Мен олар өмирге ийе болыуы ушын, дәулетли өмирге ийе болыуы ушын келдим. 11 Мен- 
жақсы шопанман. Жақсы шопан қойлары ушын жанын береди. 12 Ал жалланған адам қойлардың 
шопаны хәм ийеси емес. Сонлықтан ол қасқырдың киятырғанын көрип, қойларды таслап қашып 
кетеди. Ал қасқыр қойларға шабыуыл жасап, тарқатып жибереди. 13 Өйткени ол жалланған адам 
болғанлықтан, қойларды қайғырмай қашып кетеди. 14 Мен- жақсы шопанман. Әкемниң Мени 
билетуғыны хәм Мениң Әкемди билетуғыным сыяқлы, Мен де қойларымды билемен, олар да Мени 
биледи. Мен қойларым ушын жанымды беремен. 16 Мениң бул қорадан болмаған басқа да қойларым 
бар. Оларды да алып келиуим тийис. Олар Мениң дауысымды еситеди, сонда бир шопаны бар, бир 
сүриу болады. 17 Мен жанымды қайтып алыу ушын беремен. Сонлықтан Әкем Мени сүйеди. 18 
Жанымды Меннен ҳеш ким тартып ала алмайды. Бирақ Мен оны Өзим беремен. Менде оны бериуге 
де, қайтып алыуға да бийлик бар. Бул буйрықты Мен Әкемнен алдым. 19 Усы сөзлер себепли, 
яхудийлер арасында және бөлиниу пайда болды. 20 Олардың көбиси: - Оны жин урған, Оның еси 
дурыс емес. Неге Оны тыңлап турсызлар? - деди. 21 Ал басқалары: - Бул жинли адамның сөзлери 
емес. Жин соқырдың көзлерин аша ала ма? - деди. 22 Сол Уақытта Ерусалимде Ибадатхананы 
Бағышлау байрамы болды. Қыс еди. 23 Ийса Ибадатханада, Сулайманның айўанында жүрген еди. 24 
Яхудий басшылары Оның әтирапына жыйналып: - Қашанға дейин бизлерди түсинбеушиликке 
саласаң? Егер Сен Масих болсаң, бизлерге ашығын айт, - деди. 25 Ийса оларға жуўап берип былай 
деди: - Мен сизлерге айттым, бирақ сизлер исенбей атырсызлар. Әкемниң аты менен қылған ислерим 
Мен тууралы гүуалық берип атыр. 26 Бирақ та, сизлер исенбей атырсызлар. Себеби сизлер Мениң 
қойларым емессизлер. 27 Мениң қойларым дауысыма қулақ асады. Мен оларды билемен, олар Мениң 
изиме ереди. 28 Мен оларға мәңгилик өмир беремен хәм олар хеш қашан набыт болмайды. Хеш ким 
оларды Мениң қолымнан тартып ала алмайды. 29 Оларды Маған берген Әкем - ҳәммеден уллы. 
Әкемниң қолынан оларды хеш ким тартып ала алмайды. 30 Мен хәм Әкем бирмиз. 31 Сонда яхудий 
басшылары Оған ылақтырыу ушын, жерден және тас алды. 32 Ийса олардан: - Мен сизлерге Әкем 
тапсырған көп жақсы ислерди көрсеттим. Олардың қайсы бири ушын, Мени тас пенен 
уражақсызлар? - деп сорады. 33 Яҳудий басшылары Ийсаға жууап берип: – Сени жақсы ислериң 
ушын емес, ал Қудайға тил тийгизгениң ушын, тас пенен уражақпыз. Сен адам бола тура, Өзиңди 
«Қудайман», - деп атырсаң, - деди. 34 Ийса оларға былай деди:- «Мен: сизлер қудайларсыз, дедим», 
– деп Мухаддес Нызамыңызда жазылған емес пе? 35 Қудай Өз сөзин жиберген адамларды қудайлар 
деп атаған-ғо. Мухаддес Жазыуды бийкарлауға болмайды. 36 Әкениң Өзине ажыратып алып, дүньяға 
жиберген Мени «Қудайдың Улыман», - дегеним ушын, неге «Қудайға тил тийгизип атырсаң»,- 
дейсизлер? 37 Егер Әкемниң ислерин қылмай атырған болсам, Маған исенбеңлер. 38 Бирақ Оның 
ислерин қылып атырған болсам, Маған исенбесеңлер де, қылған ислериме исениңлер. Сонда Әкениң 
Менде, Мениң Әкеде екенимди түсинип, билип аласызлар. 39 Сол Уақытта олар Ийсаны услауға және 
хәрекет қылды, бирақ Ийса олардың қолларынан қутылып қалды. 40 Ийса және Иордан дәрьясының 
арғы жағасына, бурын Яқыяның адамларды шомылдырып жүрген жерине барып, сол жерде қалды. 41 
Оған көп адамлар келип: - Яқыя ҳеш қандай кәрамат ислемеген еди. Бирақ оның бул Адам хаққында 
айтқанларының ҳәммеси дурыс шықты, - деди. 42 Сол жерде көп адамлар Ийсаға исенди. 


Лазардың өлими 


11:1 Бетания деген ауылда Лазар атлы бир адам ауырып атырған еди. Оның қарындаслары Мәриям 
менен Марта да сол ауылда жасайтуғын еди. Кейинирек Ийемиз Ийсаға әтир май қуйып, Оның 
аяқларын шашы менен сүртетуғын хаял, усы Мәриям еди. 3 Апалы-сиңлили Ийсаға: «Ийем, Сениң 
жақсы көретуғын адамың ауырып атыр», - деп хабар жиберди. 4 Ийса буны еситип: – Бул ауырыудың 
изи өлим менен жуумақланбайды, ал Қудайдың уллыланыуы ушын болады. Солай етип, бул арқалы 
Қудайдың Улы да уллыланады, - деди. 5 Ийса Мартаны, оның сиңлисин хәм Лазарды сүйетуғын еди. 
6 Ийса Лазардың ауырып атырғанын еситсе де, Өзи болып атырған жерде және еки күн қалды. 7 


Соңынан шәкиртлерине: - Және Яхудияға барайық, - деди. 8 Шәкиртлери Оған: – Устаз, яхудийлер 
Сени жақында ғана тас пенен урмақшы еди-ғо. Сен және сол жерге баражақсаң ба? - деди. 9 Ийса 
жууап берип: - Күндиз он еки саат бар емес пе? Күндиз жүрген адам сүрнигип жығылмайды, өйткени 
ол бул дүньяның нурын көреди. 10 Ал түнде жүриуши сүрнигип жығылады, себеби онда нур жоқ,- 
деди. 11 Ийса бул сөзлерди айтқаннан соң, оларға және былай деди: – Достымыз Лазар уйықлап 
қалды. Бирақ Мен оны оятыу ушын кетип баратырман. 12 - Ийем, уйықлап қалған болса, тәуир 
болады, - деди шәкиртлери. 13 Ийса Лазардың өлимин нәзерде тутқан еди. Бирақ олар Ийса қәдимги 
уйқы хаққында айтты, деп ойлады. 14 Сонда Ийса оларға ашық айтып: – Лазар өлди. 15 Сизлердиң 
исениуиңиз ушын, Мениң сол жерде болмағаныма сизлер ушын қууанышлыман. Ал енди оған 
барайық, - деди. 16 Сонда Егиз деп аталған Томас шәкиртлерге: - Жүриңлер кеттик, бизлер де Оның 
менен бирге өлемиз, – деди. 


Ийса – қайта тирилиў хәм өмир 


17 Ийса Бетанияға жақынлағанда, Лазардың қәбирге қойылғанына төрт күн болғанын билди. 18 
Бетания Ерусалимге жақын, үш шақырымдай жерде болғанлықтан, 19 көп яҳудийлер Марта менен 
Мәриямға әжағасының өлими себепли кеўил айтыўға келди. 20 Марта Ийсаның киятырғанын еситип, 
Оны қарсы алыуға шықты. Ал Мәриям үйде қалды. 21 Марта Ийсаға: – Ийем! Егер Сен усы жерде 
болғаныңда, әжағам өлмес еди. 22 Бирақ ҳәзир де Сен Қудайдан не сорасаң да, Қудайдың Саған 
беретуғынын билемен, - деди. 23 Ийса оған: – Сениң әжағаң тириледи, - деди. 24- Ақыреттеги қайта 
тирилиуде оның да қайта тирилетуғынын билемен, - деди Марта. 25 Ийса оған: - Мен қайта тирилиу 
хәм өмирмен. Маған исенген адам өлсе де, жасайды. 26 Маған исенип жасап атырған хәр бир адам 
ҳеш қашан өлмейди. Усыған исенесең бе? – деди. 27 Марта Оған: - Ауа, Ийем. Сениң дүньяға 
келетуғын Масих, Қудайдың Улы екениңе исенемен, - деди. 28 Марта усыны айтып болып кетип 
қалды хәм Мәриямды шақырып алып: - Устаз усы жерде, сени шақырып атыр, - деп оған сыбырлады. 
29 Мәриям буны еситиуден тез орнынан турды да, Ийсаның жанына кетти. 30 Ийса еле ауылға 
кирмеген болып, Ол Марта менен ушырасқан жерде еди. 31 Мәриям менен бирге үйде болған хәм 
оған кеуил айтып отырған яхудийлер оның асығыслық пенен орнынан турып, сыртқа шыққанын 
көрди. Олар оны жылау ушын қәбирге кетти деп ойлап, изине ерди. 32 Мәриям Ийса турған жерге 
келгенде, Оны көрип, аяқларына жығылды да: – Ийем! Егер Сен усы жерде болғаныңда, әжағам 
өлмес еди, - деди. 33 Мәриямның хәм оның менен келген яхудийлердиң жылағанын көргенде, Ийса 
руухый қыйналып, жаны ашыды. 34 - Оны қай жерге қойдыңлар? - деп сорады. - Ийем, келип көр,- 
деди олар. 35 Ийса көзине жас алды. 36 Сонда яхудийлер: - Қараңлар, оны қаншелли сүйер екен! - 
деди. 37 Бирақ олардың айырымлары: - Соқырдың көзлерин ашқан бул Адам Лазарды өлимнен аман 
алып қалмас па еди? – деди. 


Ийсаның Лазарды тирилтиуи 


38 Ийса және ишинен терең қайғырып, қәбирге барды. Қәбир бир үңгирде болып, оның аузы тас 
пенен жабылған еди. 39 Ийса: – Тасты алып қойыңлар, - деди. Марҳумның қарындасы Марта Ийсаға: 
- Ийем! Енди ийисленип баратыр. Өйткени оның қәбирге қойылғанына төрт күн болды, - деди. 40 
Ийса оған: - «Егер Маған исенсең, Қудайдың уллылығын көресең», - деп саған айтқан жоқ па едим? 
- деди. 41 Солай етип, олар тасты алып қойды. Ийса көзлерин аспанға тигип, былай деди:- Әке! 
Мениң тилегимди еситкениң ушын, Саған миннетдаршылық билдиремен. 42 Мени хәмме Уақыт 
еситетуғыныңды билемен. Бирақ Мен буны усы жерде турған халық Мени Сениң жибергениңе 
исениуи ушын айттым. 43 Ийса усыларды айтып, бәлент дауыс пенен: – Лазар, сыртқа шық! - деп 
бақырды. 44 Сонда аяқ-қоллары кепинлик пенен оралған, бети орамал менен байланған өли тирилип, 
сыртқа шықты. Ийса оларға: - Оны шешиндирип жибериңлер, кете берсин, - деди. 


Яхудийлердиң Ийсаны өлтириу ушын тил бириктириуи 


45 Солай етип, Мәриямға келип, Ийсаның қылған ислерин көрген яхудийлердиң көбиси Ийсаға 


исенди. 46 Бирақ айырымлары парисейлерге барып, Ийсаның қылған ислери хаққында айтып берди. 
47 Сонда бас рууханийлер менен парисейлер жоқарғы кеңесте жыйналып: - Бизлер не қылыуымыз 
керек? Бул Адам көп кәраматлар ислемекте. 48 Егер Оны Өз еркине жиберсек, хәмме Оған исенип 
кетеди. Сонда римлилер келип, Ибадатханамызды да, елимизди де жоқ қылады, - деди. 49 Олардың 
бири, сол жылы бас руўханий болған Каяфа: – Сизлер ҳеш нәрсени билмейсизлер. 50 Пүткил халық 
набыт болғанынан гөре, бир адамның халық ушын өлиуи сизлер ушын жақсырақ екенин 
түсинбейсизлер ме? - деди. 51 Ол бул сөзлерди өзлигинен айтпаған еди. Сол жылы ол бас рууханий 
болғанлықтан, Ийсаның яҳудий халқы ушын, тек яҳудий халқы ушын ғана емес, ал Қудайдың 
тарқалып кеткен балаларын жыйнап бирлестириу ушын өлетуғынын болжап айтқан еди. 53 Солай 
етип, сол күннен баслап олар Ийсаны өлтириуге тил бириктирди. 54 Сонлықтан Ийса енди яхудийлер 
арасында ашық жүре алмайтуғын болды. Сонда Ол шөлдиң жақынындағы Ефраим деген қалашаға 
кетип, шәкиртлери менен бирге сол жерде қалды. 55 Яхудийлердиң Қутқарылыу байрамы жақынлап 
қалған еди. Диний рәсим бойынша тазаланыу ушын, елдиң хәмме тәрепинен көп адамлар байрамнан 
бурын Ерусалимге келди. 56 Олар Ийсаны изледи хәм Ибадатханада турып: - Қалай ойлайсызлар. Ол 
байрамға келер ме екен? - деп бир-биринен сорады. 57 Ал бас рууханийлер менен парисейлер 
Ийсаны услау ушын, ким де ким Оның қай жерде екенин билсе, хабар бериуди буйырған еди. 


Мәриямның Ийсаның аяқларына әтир май қуйыуы 


12:1 Қутқарылыу байрамынан алты күн алдын Ийса Бетанияға, Өзи өлимнен тирилткен Лазар 
жасайтуғын жерге келди. 2 Сол жерде Ийса ушын кешки зыяпат берилди. Марта хызмет етип жүрген 
еди. Ийса менен дастурхан әтирапында жамбаслап жатырғанлардың арасында Лазар да бар еди. 3 
Сонда Мәриям ярым литр жүдә қымбатлы, сап әтир майын алып келип, Ийсаның аяқларына қуйды 
хәм Оның аяқларын шашлары менен сүртти. Үйдиң иши майдың хош ийисине толып кетти. 4 Сонда 
Ийсаның шәкиртлериниң бири, соңынан Оған сатқынлық ислейтуғын Яхуда Исқариот: 5 – Не ушын 
бул май үш жүз динарға сатылып, ақшасы жарлыларға берилмеди? - деди. 6 Бул сөзлерди ол 
жарлыларды ойлағаны ушын емес, ал уры болғаны ушын айтты. Орталықтағы пулдың қутысы онда 
болып, ол қутыға салынғанлардан өзине алатуғын еди. 7 Ийса: - Хаялды тынышына қой! Ол буны 
Мениң жерленетуғын күним ушын сақлап қойған. 8 Жарлылар хәмме Уақыт сизлер менен бирге, 
бирақ Мен сизлер менен хәмме Уақыт бирге болмайман, - деди. 9 Көплеген яҳудийлер Ийсаның 
Бетанияда екенин билип, сол жерге келди. Олар тек Ийса ушын емес, ал Ол өлимнен тирилткен 
Лазарды көриу ушын да келди. 10 Ал бас рууханийлер Лазарды да өлтириуге тил бириктирген еди. 11 
Өйткени ол себепли, көп яхудийлер олардан кетип қалып, Ийсаға исенетуғын еди. 


Ийсаның Ерусалимге салтанатлы түрде кириуи 


12 Ертеңине Ерусалимдеги байрамға келген көп халық Ийсаның да сол жерге келетуғынын еситип 
қалды. 13 Олар хурма шақаларын алып, Ийсаны қарсы алыуға шықты хәм бәлент дауыс пенен былай 
деди: - Хосанна! «Ийемиздиң аты менен киятырған Израилдың Патшасы жарылқансын!» 14 
Мухаддес Жазыуда: «Қорқпа, Ерусалим халқы! Мине, гүрреге минип, сениң Патшаң киятыр» ,- деп 
жазылғандай, Ийса бир гүррени таўып, оған минди. 16 Оның шәкиртлери дәслеп буны түсинбеди. 
Бирақ Ийса уллылыққа ерискеннен соң, бул сөзлердиң Ол хаққында жазылғанын хәм халықтың 
буларды Ол ушын ислегенин еслерине түсирди. 17 Ийсаның Лазарды қәбирден шақырып, оны 
өлимнен тирилткен Уақтында Ийса менен бирге болған халық көргенлерин айтып жүрди. 18 
Сонлықтан Ийсаның бул кәраматты ислегенин еситкен көп адамлар Оны қарсы алыуға шықты. 19 Ал 
парисейлер бир-бирине: - Көрип турсызлар ма? Қолыңыздан хеш нәрсе келмей атыр. Пүткил дүнья 
Оның изине ерип кетти! - деди. 


Ийсаның Өз өлими хаққында алдын ала айтыуы 


20 Байрамда сыйыныу ушын Ерусалимге келгенлер арасында базы греклер де бар еди. 21 Олар 
Галиланың Бетсайда қаласынан болған Филипке келип: - Мырза, бизлер Ийсаны көриуди қәлеймиз,- 


деп өтиниш етти. 22 Филип барып, буны Андрейге айтты. Андрей менен Филип Ийсаға барып 
хабарлады. 23 Ийса оларға былай деп жууап берди: - Адам Улының уллыланатуғын Уақты келди. 24 
Сизлерге шынын, хақыйқатын айтаман: бийдай дәни жерге түсип өлмесе, ол жалғыз қалады. Ал егер 
өлсе, көп зүрәәт береди. 25 Өз жанын сүйетуғын адам оны жойтады. Ал бул дүньяда өз жанын жек 
көретуғын адам оны мәңгилик өмир ушын сақлайды. 26 Ким де ким Маған хызмет етиуди қәлесе, 
изиме ерсин. Мен қай жерде болсам, Мениң хызметшим де сол жерде болады. Ким де ким Маған 
хызмет етсе, оны Әкем иззет етеди. 27 Енди жүрегим қайғыға толды. Мен не дейин? «Әке, Мени бул 
Уақыттан қутқар», - дейин бе? Бирақ Мен усы Уақыт ушын келгенмен. 28 Әке, Өз атыңды уллыла! 
Сонда аспаннан: - Атымды уллыладым, Мен оны және де уллылайман, - деген саза келди. 29 Сол 
жерде турып, буны еситкен халық: «Аспан гүркиреди», - деди. Ал басқалары: «Оған периште 
сөйледи», - деди. 30 Ийса оларға жуўап берип: - Бул саза Мен ушын емес, ал сизлер ушын еситилди. 
31 Хәзир бул дүньяның хүким етилетуғын Уақты келди. Хәзир бул дүньяның хәкими қууып 
шығарылады. 32 Мен жерден жоқарыға көтерилгенимде, хәмме адамларды Өзиме тартаман, - деди. 
33 Ийса буны қандай өлим менен өлетуғынын билдириу ушын айтты. 34 Халық Оған былай деп 
жууап берди: - Бизлер Мухаддес Жазыудан Масихтың мәңги жасайтуғынын еситкенбиз. Қалай Сен: 
«Адам Улы жоқарыға көтерилиуи тийис», - деп атырсаң? Бул Адам Улы дегени ким? 35 Ийса былай 
деди: - Және аз Уақыт нур сизлер менен бирге болады. Сизлерди қараңғылық баспауы ушын, нур бар 
Уақытта жүрип қалыңлар. Қараңғылықта жүрген адам қаяққа баратырғанын билмейди. 36 Сизлерде 
нур бар Уақытта нурға исениңлер. Сонда нурдың балалары боласызлар. Ийса усы сөзлерди айтып 
болып, олардың көзлеринен тасаланды. 


Яхудийлердиң Ийсаға исенбеуи 


37 Ийса олардың көз алдында сонша кәраматлар ислесе де, олар Ийсаға исенбеди. 38 Солай етип, 
Ийшая пайғамбардың айтқан мына сөзлери орынланды: «Ийем, бизлер айтқан хабарға ким исенди? 
Ийемниң қүдирети кимге көринди?» 39 Сонлықтан олар исене алмады. Себеби Ийшая пайғамбар 
және былай деген еди: 40 «Қудай олардың көзлерин соқыр етти хәм жүреклерин тас қылды. Көзлери 
менен көрмейди, Жүреклери менен түсинбейди. Мен оларға шыпа бериуим ушын, Маған қайтып 
келмейди» . 41 Ийшая Ийсаның уллылығын көргенликтен, Ол хаққында сөйлеп, усы сөзлерди айтқан 
еди. 42 Соған қарамастан, басшылар арасында да көбиси Ийсаға исенди. Бирақ парисейлерден 
қорқып, мәжилисханадан қууылмауы ушын, исенимлерин ашық мойынламады. 43 Өйткени олар 
Қудайдың мақтауынан гөре, адамның мақтауын көбирек жақсы көрди. 


Ақырғы күн хәм хүким 


44 Сонда Ийса бәлент дауыс пенен былай деди: – Маған исенген адам Мени Жиберген Қудайға 
исенген болады. 45 Және де, Мени көрген адам Мени Жиберген Қудайды көрген болады. 46 Маған 
исенген хәр бир адам қараңғылықта қалмауы ушын, Мен дүньяға нур болып келдим. 47 Ким де ким 
Мениң сөзлеримди еситсе де, бирақ оларды орынламаса, Мен оны хүким етпеймен. Себеби Мен 
дүньяны хүким етиу ушын емес, ал оны қутқарыу ушын келдим. 48 Мени тән алмай, сөзлеримди 
қабылламаған адамның хүким етиўшиси бар. Мениң сөйлеген сөзим ақырғы күни оны ҳүким етеди. 
49 Өйткени Мен Өзлигимнен сөйлеген жоқпан. Ал Мени жиберген Әкемниң Өзи не айтыуымды хәм 
қалай сөйлеуимди Маған буйырды. 50 Оның буйрығының мәңгилик өмир екенин билемен. 
Сонлықтан Мен не айтсам да, Әкемниң Маған айтқанын айтып атырман. 


Ийсаның Өз шәкиртлериниң аяғын жууыуы 


13:1 Қутқарылыу байрамының алдыңғы күни Ийса Өзиниң бул дүньядан Әкесиниң жанына 
баратуғын Уақты келгенин билди. Ол бул дүньядағы Өзине тийисли адамларды сүйетуғын еди. 
Оларды ақырына дейин сүйди. 2 Ийса шәкиртлери менен кешки аўқатқа отырды. Шайтан әлле қашан 
Симон улы Яхуда Исқариоттың кеулине Ийсаға сатқынлық қылыу нийетин салған еди. 3 Ийса 
Әкесиниң хәмме нәрсени Оның қолына бергенин, Өзиниң Қудайдан келгенин хәм Қудайға қайтып 


баратырғанын билип, 4 дастурхан басынан турды. Сыртқы кийимин шешти де, бир сүлгини алып 
белине байлады. 5 Соңынан ләгенге суў қуйып, шәкиртлериниң аякларын жууып, белиндеги сүлги 
менен сүрте баслады. 6 Ийса Симон Петрдиң қасына келгенде, Петр Оған: - Ийем, мениң 
аяқларымды Сен жууажақсаң ба? - деди. 7 Ийса оған жуўап берип: - Мениң не ислеп атырғанымды 
сен хәзир түсинбейсең. Бирақ соңынан түсинип аласаң, - деди. 8- Мениң аяқларымды Сен ҳеш 
қашан жуумайсаң! - деди ол. - Егер Мен сениң аяқларыңды жуумасам, Мениң менен қатнаста 
болмайсаң, - деди Ийса. 9 Симон Петр Ийсаға: - Ийем, онда тек аяқларымды емес, қолларымды да, 
басымды да жууа гөр! - деди. 10 Ийса оған: - Шомылған адам пүткиллей таза. Оның тек аяқларын 
ғана жууыу керек. Сизлер де тазасызлар, бирақ хәммеңиз емес, - деди. 11 Ийса Өзине кимниң 
сатқынлық қылатуғынын билетуғын еди. Сонлықтан: «Бирақ хәммеңиз емес» деген еди. 12 
Шәкиртлериниң аяқларын жууып болғаннан соң, Ийса кийимлерин кийип, жамбаслап жатты да, 
оларға былай деди: – Мениң сизлерге не ислегенимди түсинесизлер ме? 13 Сизлер Мени Устаз хәм 
Ийем деп атайсызлар. Дурыс айтасызлар, себеби Мен Солман. 14 Мен сизлердиң Ийеңиз хәм 
Устазыңыз бола тура, аяқларыңызды жууған болсам, сизлер де бир-бириңиздиң аяқларыңызды 
жууыуыңыз тийис. 15 Мен сизлерге не ислеген болсам, сизлер де соны ислеуиңиз ушын, Мен 
сизлерге өрнек көрсеттим. 16 Сизлерге шынын, хақыйқатын айтаман: хызметши хожасынан уллы 
емес. Елши де өзин жибергеннен уллы емес. 17 Егер сизлер буларды билип орынласаңыз, бахытлы 
боласызлар! 


Ийсаға сатқынлық 


18 – Мен хәммеңиз туўралы айтып атырған жоқпан. Мен Өзимниң таңлап алғанларымды билемен. 
Бирақ Мухаддес Жазыудағы: «Мениң нанымды жеген Маған қарсы қол көтерди» ,- деген сөзлер 
орынланыуы керек. 19 Бул жүз бергенде, Мениң Сол екениме исениуиңиз ушын, Мен сизлерге ҳәзир, 
бул болмастан бурын айтып атырман. 20 Сизлерге шынын, хақыйқатын айтаман: ким де ким Мен 
жиберген адамды қабыл алса, Оның Мени қабыл алғаны болады. Ким де ким Мени қабыл алса, Оның 
Мени Жибергенди қабыл алғаны болады. 21 Ийса буларды айтқаннан соң, руухый қыйналып, ашық 
сөйлеп былай деди: – Сизлерге шынын, ҳақыйқатын айтаман: араңыздағы бириңиз Маған сатқынлық 
ислейди. 22 Шәкиртлери Оның кимди нәзерде тутып атырғанын түсинбей, бир-бирине қарасты. 23 
Шәкиртлер арасында бири Оның көкирегине сүйенип жатырған еди. Ийса оны сүйетуғын еди. 24 
Симон Петр сол шәкиртке: «Ол ким тууралы айтып атыр, сора», – деп ымлады. 25 Ийсаның 
көкирегине сүйенип жатырған сол шәкирт Оннан: - Ийем, ол ким? – деп сорады. 26 Ийса жууап 
берип: - Мен мына бир бөлек нанды малып, кимге берсем, ол- сол, - деди де, бир бөлек нанды 
малып, Симон улы Яхуда Исқариотқа берди. 27 Яхуда нанды алыудан-ақ, оның ишине шайтан кирди. 
Ийса оған: - Қылажақ исиңди тезирек қыл, - деди. 28 Дастурхан әтирапында отырғанлардың ҳеш 
қайсысы Ийсаның бул сөзлерди Яхудаға не ушын айтқанын түсинбеди. 29 Ақша қутысы Яхудада 
болғанлықтан, Ийса оған: «Байрам ушын бизлерге керекли затларды сатып ал» ямаса «Жарлыларға 
бир нәрсе бер», - деп атырған шығар, деп ойлады гейбиреулери. 30 Ал Яхуда бир бөлек нанды 
алыудан-ақ, сыртқа шығып кетти. Түн болған еди. 


Жаңа буйрық 


31 Яхуда сыртқа шығып кеткеннен соң, Ийса былай деди: – Хәзир Адам Улы уллыланды. Ол арқалы 
Қудай да уллыланды. 32 Қудай Ол арқалы уллыланғанлықтан, Қудайдың Өзи де Оны уллылайды. 
Оны тез арада уллылайды. 33 Балаларым! Енди Мен сизлер менен бирге узақ Уақыт болмайман. Мени 
излейсизлер, бирақ яхудий басшыларына айтқанымдай, сизлерге де айтатуғыным: Мен баратуғын 
жерге сизлер бара алмайсызлар. 34 Сизлерге жаңа буйрық берип атырман: бир-бириңизди сүйиңлер! 
Мениң сизлерди сүйгеним сыяқлы, сизлер де бир-бириңизди сүйиңлер. 35 Егер бир-бириңизди 
сүйсеңлер, сизлердиң Мениң шәкиртлерим екениңизди хәмме усы арқалы билип алады. 


Петрдиң таныуы хаққында болжау 


36 Симон Петр Ийсаға: – Ийем, Сен қаяққа баратырсаң? - деди. Ийса: – Мен баратуғын жерге сен 
хәзир изимнен ерип бара алмайсаң. Бирақ соңынан изимнен келесең, - деп жуўап берди. 37 Петр 
Оған: - Ийем, не ушын Сениң изиңнен хәзир бара алмайман? Мен Сен ушын жанымды беремен! - 
деди. 38 Ийса оған былай деп жууап берди: - Мен ушын жаныңды бермекшимисең? Саған шынын, 
хақыйқатын айтаман: қораз шақырмастан бурын сен Меннен үш рет танасаң. 


Ийса - жол, хақыйқат хәм өмир 


14:1 Ийса шәкиртлерине былай деди: - Жүреклериңиз ғам шекпесин. Қудайға исениңлер, Маған да 
исениңлер. 2 Әкемниң үйинде орын көп. Егер олай болмағанда, сизлерге айтпас едим. Өйткени Мен 
сизлер ушын орын таярлауға кетип баратырман. 3 Мен барып, сизлер ушын орын таярлағанымнан 
соң, сизлер де Мен болатуғын жерде болыуыңыз ушын, және келип, сизлерди Өз жаныма алып 
кетемен. 4 Мен баратуғын жерге апаратуғын жолды сизлер билесизлер. 5 Томас Ийсаға: - Ийем, 
Сениң қаяққа баратуғыныңды билмеймиз-ғо. Жолды қалай биле аламыз? - деди. 6 Ийса оған былай 
деди: - Мен жол, хақыйқат хәм өмирмен. Мен арқалы болмаса, ҳеш ким Әкеге бара алмайды. 7 Егер 
Мени билсеңлер, Әкемди де билесизлер. Хәзирден баслап Оны билесизлер хәм Оны көрдиңлер. 8 
Филип Ийсаға: - Ийем, бизлерге Әкени көрсет, бизлерге соның өзи жеткиликли, - деди. 9 Ийса оған 
былай деди: - Филип, Мен сонша Уақыттан бери сизлер менен бирге болсам да, Мени еле билмейсең 
бе? Мени көрген Әкени көрген болады-ғо. Сен не ушын: «Бизлерге Әкени көрсет», - деп айтып 
атырсаң? 10 Мениң Әкеде, Әкениң Менде екенине исенбейсең бе? Сизлерге айтқан сөзлеримди 
Өзлигимнен айтып турған жоқпан, ал Менде жасап атырған Әке Өз ислерин ислеп атыр. 11 Мениң 
Әкеде, Әкениң Менде екенине исениңлер. Хеш болмаса, ислеген ислерим арқалы Маған исениңлер. 
12 Сизлерге шынын, хақыйқатын айтаман: Маған исенген адамның өзи де Мен ислеген ислерди 
ислейди, хәтте, олардан да үлкенирек ислерди ислейди. Себеби Мен Әкеме баратырман. 13 Әке Улы 
арқалы уллыланыуы ушын, Мениң атым менен не сорасаңлар да, хәммесин орынлайман. 14 Мениң 
атым менен бир нәрсе сорасаңлар, Мен оны орынлайман. 


Ийсаның Мухаддес Руухты Уәде етиуи 


15 - Егер Мени сүйсеңлер, Мениң буйрықларымды орынлайсызлар. 16 Мен Әкемнен сорайман хәм 
Ол сизлер менен мәңги бирге болыўы ушын басқа Жубатыушыны жибереди. 17 Ол- Хақыйқат 
Руухы. Дүнья Оны қабыл ете алмайды. Өйткени Оны көрмейди де, танымайды да. Бирақ сизлер Оны 
билесизлер. Себеби Ол сизлер менен бирге жасайды, Ол ишиңизде болады. 18 Сизлерди жетим 
қылып қалдырмайман, сизлерге қайтып келемен. 19 Бираздан кейин, дүнья Мени қайтып көрмейди. 
Бирақ сизлер Мени көресизлер. Өйткени Мен қайта тирилемен, сизлер де қайта тирилесизлер. 20 Сол 
күни сизлер Мениң Әкемде, сизлердиң Менде хәм Мениң сизлерде екенимди билесизлер. 21 Мениң 
буйрықларымды билип, оларды орынлаған адам - Мени сүйетуғын адам. Мени сүйген адамды Әкем 
де сүйеди. Мен де оны сүйип, оған Өзимди көрсетемен. 22 Исқариотлы емес басқа Яхуда Ийсаға:- 
Ийем, бул қалай болғаны, Өзиңди дүньяға емес, бизлерге көрсетежақсаң ба? - деди. 23 Ийса оған 
былай деп жууап берди: - Ким де ким Мени сүйсе, Мениң сөзимди орынлайды. Әкем де оны сүйеди. 
Бизлер оған келип, оның менен бирге жасаймыз. 24 Мени сүймеген адам сөзлеримди орынламайды. 
Сизлер еситип атырған сөзлер Меники емес, ал Мени жиберген Әкемдики. 25 Мен еле сизлер менен 
бирге болған Уақтымда сизлерге буларды айттым. 26 Әкемниң Мениң атымнан жиберетуғын 
Жубатыушысы, Мухаддес Руух сизлерге хәммесин үйретеди. Ол Мениң сизлерге айтқанларымның 
хәммесин еслериңизге түсиреди. 27 Мен сизлерге тынышлық қалдыраман. Өз тынышлығымды 
сизлерге беремен. Мен беретуғын тынышлық дүнья беретуғын тынышлыққа уқсамайды. 
Жүреклериңиз ғам шекпесин, қорқпаңлар. 28 Сизлер Мениң: «Сизлерден кетемен хәм және сизлерге 
қайтып келемен», - дегенимди еситтиңлер. Егер сизлер Мени сүйгениңизде: «Әкемниң жанына 
баратырман», - дегениме қуўанар едиңлер. Себеби Әкем Меннен уллы. 29 Булар жүз бергенде 
исениуиңиз ушын, еле жүз берместен бурын, сизлерге хәзирден айттым. 30 Сизлер менен енди көп 
сөйлеспеймен. Өйткени бул дүньяның хәкими киятыр. Оның Мениң үстимнен хеш қандай бийлиги 
жоқ. 31 Бирақ бул дүнья Мениң Әкемди сүйетуғынымды хәм Оның Маған буйырғанларының 


хәммесин орынлайтуғынымды билиуи тийис. Қәне турыңлар, бул жерден кетейик. 
Жүзим ағашы хәм оның шақалары 


15:1 - Мен- хақыйқый жүзим ағашыман, ал Әкем бағман. 2 Мендеги жемис бермейтуғын хәр бир 
шақаны Ол кесип таслайды. Жемис беретуғын ҳәр бир шақаны және де көбирек жемис берсин деп, 
путап тазалайды. 3 Мениң сизлерге айтқан сөзлерим арқалы сизлер әлле қашан тазасызлар. 4 Менде 
болыңлар, Мен де сизлерде боламан. Ағашта болмаған шақа өз-өзинен жемис бере алмағаны сыяқлы, 
сизлер де Менде болмасаңлар, жемис бере алмайсызлар. 5 Мен - жүзим ағашыман, сизлер- 
шақаларсыз. Ким Менде болып, Мен онда болсам, ол көп жемис береди. Себеби Менсиз хеш нәрсе 
ислей алмайсызлар. 6 Ким де ким Менде болмаса, шақа сыяқлы сыртқа тасланып, қуўрап қалады. 
Бундай шақалар жыйналып, отқа тасланып жандырылады. 7 Егер сизлер Менде болып, Мениң 
сөзлерим сизлерде болса, қәлегениңизди сораңлар, сизлерге бериледи. 8 Сизлер көп жемис 
берсеңлер, Әкем уллыланады. Сонда Мениң шәкиртлерим боласызлар. 9 Әкениң Мени сүйгени 
сыяқлы, Мен де сизлерди сүйдим. Мениң сүйиспеншилигиме садық болыңлар. 10 Мен Әкемниң 
буйрықларын орынлап, Оның сүйиспеншилигине садық болғанымдай, сизлер де егер Мениң 
буйрықларымды орынласаңлар, Мениң сүйиспеншилигиме садық боласызлар. 11 Буларды сизлерге 
Мениң қууанышым сизлерде болыуы ушын хәм қууанышыңыз толы болыуы ушын айттым. 12 Мениң 
буйрығым бул: Мен сизлерди қалай сүйген болсам, сизлер де бир-бириңизди солай сүйиңлер. 13 
Дослары ушын өз жанын берген адамның сүйиспеншилигинен артық сүйиспеншилик жоқ. 14 Егер 
сизлер буйырғанларымды орынласаңлар, Мениң досларым боласызлар. 15 Буннан былай, сизлерди 
«қул» деп атамайман. Өйткени қул хожайынының не ислейтуғынын билмейди. Сизлерди «досларым» 
деп атайман. Себеби Әкемнен еситкенлеримниң хәммесин сизлерге билдирдим. 16 Сизлер Мени 
емес, Мен сизлерди таңладым. Барып жемис берсин хәм жемиси турақлы болсын деп, сизлерди 
тайынладым. Солай етип, Мениң атым менен Әкеден не сорасаңлар да, Ол сизлерге береди. 17 
Сизлерге буйрығым сол: бир-бириңизди сүйиңлер! 


Дүньяның жек көриуи 


18 - Егер дүнья сизлерди жек көрсе, сизлерден алдын оның Мени жек көргенин билиңлер. 19 Сизлер 
бул дүньяники болғаныңызда, дүнья өзине тийислилерди сүйер еди. Бирақ, сизлер бул дүньяники 
емессизлер: өйткени Мен сизлерди дүньядан таңлап алдым. Сонлықтан дүнья сизлерди жек көреди. 
20 Мениң: «Хызметши хожасынан уллы емес», - деген сөзлеримди еслериңизге түсириңлер. Егер 
адамлар Мени қуудаласа, сизлерди де қуудалайды. Егер Мениң сөзимди тыңласа, сизлердиң 
сөзлериңизди де тыңлайды. 21 Бул ислердиң хәммесин сизлерге Мениң атым себепли ислейди. 
Себеби олар Мени Жибергенди билмейди. 22 Егер Мен келмегенимде хәм оларға айтпағанымда, 
олардың гүналары болмас еди. Бирақ енди гүналарына кеширим жоқ. 23 Мени жек көрген адам 
Мениң Әкемди де жек көрген болады. 24 Егер Мен олар арасында хеш ким ислемеген ислерди 
ислемегенимде, оларда гүна болмас еди. Енди болса, олар ислеримди көрсе де, Мени де, Әкемди де 
жек көрди. 25 Бирақ бул олардың Мухаддес Нызамындағы: «Мени бийкарға жек көрди» ,- деген 
сөзлердиң орынланыуы ушын болды. 26 Әкемнен сизлерге Мен жиберетуғын Жубатыушы, яғный 
Әкемнен шығатуғын Хақыйқат Руухы келгенде, Ол Мен тууралы гүуалық береди. 27 Сизлер де 
гүўалық бересизлер. Өйткени әуелден-ақ Мениң менен биргесизлер. 


Он алтыншы бап 


16:1 - Мен буларды сизлерге исенимнен қайтпауыңыз ушын айттым. 2 Сизлерди мәжилисханадан 
қууып жибереди. Ҳәтте, сизлерди өлтирип атырған хәр бир адам буның менен Қудайға хызмет етип 
атырман, деп ойлайтуғын Уақыт келеди. 3 Буларды Әкемди де, Мени де билмегенликтен ислейди. 4 
Сол Уақыт келгенде буларды сизлерге айтқанымды еске түсириуиңиз ушын сизлерге билдирген едим. 
Әуелден сизлерге буларды айтқан жоқпан, себеби Мен сизлер менен бирге едим. 


Мухаддес Руухтың иси 


5 – Енди болса, Мени Жибергенниң жанына баратырман. Деген менен, араңызда ҳеш ким Меннен: 
«Қаяққа баратырсаң?» - деп сорап атырған жоқ. 6 Бирақ сизлерге буларды айтқаным ушын, 
жүрегиңиз қайғыға толды. 7 Соған қарамастан, Мен сизлерге ҳақыйқатын айтаман: Мениң кеткеним 
сизлер ушын жақсырақ. Егер Мен кетпесем, сизлерге Жубатыушы келмейди. Егер кетсем, Оны 
сизлерге жиберемен. 8 Ол келгенде, гүна хаққында, хақлық хаққында хәм хүким хаққында дүньяның 
алжасқанын әшкаралайды. 9 Гүна соннан ибарат: адамлар Маған исенбейди. 10 Хақлық соннан 
ибарат: Мен Әкемниң жанына кетип баратырман хәм енди қайтып Мени көрмейсизлер. 11 Хүким 
соннан ибарат: бул дүньяның хәкими ҳүким етилди. 12 Сизлерге және де айтатуғынларым көп, бирақ 
хәзир сизлер көтере алмайсызлар. 13 Бирақ Ол, яғный Хақыйқат Руухы келгенде, сизлерди толық 
хақыйқатқа қарай жетелейди. Ол Өзлигинен сөйлемейди, тек нени еситсе, соны сөйлейди хәм 
келешекте не болатуғынын сизлерге билдиреди. 14 Ол Мени уллылайды. Өйткени Ол Меникинен 
алып, сизлерге билдиреди. 15 Әкемде не бар болса, ҳәммеси Меники. Сонлықтан: «Ол Меникинен 
алып, сизлерге билдиреди», - деген едим. 16 Бираздан соң, сизлер Мени қайтып көрмейсизлер. Және 
бираздан соң, Мени көресизлер. 


Қайғыңыз қууанышқа айланады 


17 Сонда шәкиртлердиң гейбиреулери бир-бирине: – «Бираздан соң, сизлер Мени көрмейсизлер, 
және бираздан соң, Мени көресизлер» ҳәм «Себеби Әкеме кетип баратырман», – деп айтып, Ол 
бизлерге не демекши? 18 «Бираздан соң» дегени не? Не айтқанына түсинбей атырмыз-ғо, – деди. 19 
Ийса олардың Өзине бир сораў бермекши болғанын билип, оларға былай деди: – «Бираздан соң, 
Мени көрмейсизлер, және бираздан соң, Мени көресизлер», - дегеним хаққында бир-бириңизден 
сорап турсызлар ма? 20 Сизлерге шынын, хақыйқатын айтаман: сизлер жылап, аза тутасызлар, ал 
дүнья қуўанады. Сизлер қайғырасызлар, бирақ қайғыңыз қууанышқа айланады. 21 Хаял бала 
тууғанда азап шегеди, өйткени оның Уақты келди. Бирақ баласын тууғаннан соң, дүньяға адам 
келгенликтен қуўанып, шеккен азабын умытып кетеди. 22 Сол сыяқлы, сизлер де хәзир қайғырып 
атырсызлар. Бирақ Мен сизлерди және көремен хәм жүрегиңиз қууанышқа толады. Бул қууанышты 
сизлерден хеш ким тартып ала алмайды. 23 Сол күни Меннен хеш нәрсе сорамайсызлар. Сизлерге 
шынын, хақыйқатын айтаман: Мениң атым менен Әкемнен не сорасаңлар да сизлерге береди. 24 
Хәзирге дейин сизлер Мениң атым менен хеш нәрсе сорамадыңлар. Сораңлар, аласызлар, сонда 
қуўанышыңыз толы болады. 25 Сизлерге буларды тымсаллар менен айттым. Бирақ Мен сизлерге 
тымсаллар менен сөйлемейтуғын Уақыт келеди, сонда Әкем хаққында сизлерге ашықтан-ашық 
айтаман. 26 Сол күни Мениң атым менен Әкемнен сорайсызлар. Сизлер ушын Әкемнен Мен 
сорайман, деп атырғаным жоқ. 27 Әкемниң Өзи сизлерди сүйеди, себеби сизлер Мени сүйип, Мениң 
Әкемнен келгениме исендиңлер. 28 Мен Әкемнен шығып, дүньяға келдим. Енди дүньяны қалдырып, 
Әкеме қайтып баратырман. 29 Шәкиртлери Ийсаға: - Мине, енди ашық айтып турсаң, хеш тымсал 
қолланып атырған жоқсаң. 30 Сениң хәмме нәрсени билетуғыныңды енди билемиз. Хеш кимниң 
Саған сорау бериуиниң ҳәжети жоқ. Сол себепли, Сениң Қудайдан келгениңе исенемиз, - деди. 31 
Ийса оларға жуУап берип былай деди: - Енди исенесизлер ме? 32 Мине, хәммеңиз үйлериңизге 
тарқап кетип, Мени жалғыз қалдыратуғын Уақтыңыз келеди, ол келип қалды да. Бирақ Мен жалғыз 
емеспен, өйткени Әкем Мениң менен бирге. 33 Буларды сизлерге Менде болып, тынышлық 
алыуыңыз ушын айттым. Бул дүньяда қыйыншылық көресизлер, бирақ мәрт болыңлар, Мен дүньяны 
жеңдим! 


Ийсаның Өзи ушын дууа етиуи 


17:1 Ийса бул сөзлерди айтып болғаннан соң, көзлерин аспанға тигип былай деди: - Әке, Уақыт 
келди. Улың Сени уллылауы ушын, Сен де Улыңды уллыла. 2 Себеби Сениң Оған берген 
адамларыңның хәммесине Ол мәңгилик өмир берсин деп, Сен Оған пүткил адамзат үстинен бийлик 
бердиң. З Мәңгилик өмир - бул Сени, жалғыз хақ Қудайды хәм Сен жиберген Ийса Масихты билиў. 4 


Сениң Маған тапсырған исиңди тамамлағаным менен, Сени жер жүзинде уллыладым. 5 Әке, дүнья 
жаратылмастан бурын Сениң менен бирге болғанымда, Менде болған уллылық пенен хәзир Мени 
Өзиңниң алдыңда уллыла. 


Ийсаның шәкиртлери ушын дууа етиуи 


6- Сениң Маған дүньядан берген адамларыңа Сени ашып бердим. Олар Сеники еди, Сен оларды 
Маған бердиң хәм олар Сениң сөзлериңди орынлады. 7 Сениң Маған бергенлериңниң хәммеси 
Сеннен екенин олар енди билип алды. 8 Өйткени Маған берген сөзлериңди оларға тапсырдым, олар 
қабыл етти. Олар Мениң Сеннен келгенимди хақыйқаттан билди хәм Мени Сениң жибергениңе 
исенди. 9 Олар ушын сорайман: дүнья ушын емес, Маған берген адамларың ушын сорайман. Себеби 
олар Сеники. 10 Меникиниң хәммеси - Сеники хәм Сеникиниң хәммеси - Меники. Мен олар арқалы 
уллыландым. 11 Мен енди бул дүньяда емеспен, бирақ олар бул дүньяда. Мен Саған баратырман, 
Мухаддес Әке, Маған берген Өз атыңның күши менен оларды сақла, олар да Биз сыяқлы бир болсын. 
12 Мен олар менен бирге болғанымда, Сениң Маған берген атыңның күши менен оларды қорғап 
сақладым. Набыт болыуға тийисли адамнан басқа олардан хеш бири набыт болмады. Солай етип, 
Мухаддес Жазыу орынланды. 13 Енди Мен Саған баратырман. Мениң қууанышым оларда толы 
болыуы ушын, бул сөзлерди дүньяда болған Уақтымда айтып атырман. 14 Мен оларға Сениң сөзиңди 
тапсырдым, дүнья болса оларды жек көрди. Өйткени Мениң дүньяға тийисли болмағаным сыяқлы, 
олар да дүньяға тийисли емес. 15 Оларды дүньядан алыуыңды емес, жауызлықтан, шайтаннан 
сақлауыңды сорайман. 16 Мениң дүньяға тийисли болмағаным сыяқлы, олар да дүньяға тийисли 
емес. 17 Оларды хақыйқат пенен мухаддес қыл. Сениң сөзиң - хақыйқат. 18 Сениң Мени дүньяға 
жибергениң сыяқлы, Мен де оларды дүньяға жибердим. 19 Олар да хақыйқат пенен мухаддес 
болыулары ушын, Мен Өзимди олар ушын бағышлайман. 


Ийсаның барлық исениушилер ушын дууа етиуи 


20- Ментек олар ушын емес, ал олардың сөзлери арқалы Маған исенетуғынлар ушын да сорайман: 
21 олардың хәммеси бир болсын. Әке, Мени Сениң жибергениңе дүнья исениуи ушын, Сениң Менде 
хәм Мениң Сенде болғаным сыяқлы, олар да Бизде болсын. 22 Биз бир болғанымыз сыяқлы, олар да 
бир болыуы ушын, Сениң Маған берген уллылығыңды оларға бердим. 23 Мен оларда, Сен Мендесең. 
Мени Сениң жибергениңди хәм Сениң Мени сүйетуғының сыяқлы, оларды да сүйетуғыныңды дүнья 
билиуи ушын, олар да бир тутас болсын. 24 Әке! Сениң Маған берген адамларың Мен болатуғын 
жерде Мениң менен бирге болып, Сен Мени дүнья жаратылмастан бурын сүйгенликтен, Сениң 
Маған берген уллылығыңды олардың да көриуин қәлеймен. 25 Әдил Әке! Дүнья Сени билмейди, 
бирақ Мен Сени билемен. Булар да Мени Сениң жибергениңди биледи. 26 Маған деген 
сүйиспеншилигиң оларда болыўы ушын хәм Мен де оларда болыуым ушын, Сениң атыңды оларға 
билдирдим хәм билдириуди дауам етемен. 


Ийсаның қолға алыныуы 


18:1 Ийса дуўа етип болғаннан соң, шәкиртлери менен бирге Кидрон сайының арғы жағасына өтти. 
Ол жерде бир бағ бар еди. Ийса шәкиртлери менен сол бағқа кирди. 2 Оған сатқынлық қылған Яхуда 
да бул жерди билетуғын еди. Себеби Ийса шәкиртлери менен ол жерде тез-тез ушырасып туратуғын 
еди. 3 Солай етип, Яҳуда жанына бир топар Рим әскерлери менен бас рууханийлер хәм парисейлер 
жиберген сақшыларды алып, сол жерге келди. Олардың қолларында паныс, шом хәм қураллар бар 
еди. 4 Ийса Өзине болажақ хәмме нәрсени билгенликтен, алдына шығып, олардан: - Кимди излеп 
жүрсизлер? - деп сорады. 5 – Насыралы Ийсаны, - деп жуўап берди олар. - Мен- Солман,- деди 
Ийса. Ийсаның сатқыны Яхуда да олар менен бирге турған еди. 6 Ийса: «Мен - Солман» деуи менен, 
олар артқа шегинип, жерге жығылды. 7 Сонда Ийса олардан және: - Кимди излеп жүрсизлер? – деп 
сорады. - Насыралы Ийсаны, - дести олар. 8 Ийса жууап берип: - Сизлерге айттым-ғо, Мен- 
Солман. Егер Мени излеп жүрген болсаңлар, бул адамларды жибериңлер, кетсин, - деди. 9 Бул 


Оның: «Сениң Маған бергенлериңниң хеш бирин жойтпадым», - деп бурын Өзи айтқан сөзлериниң 
орынланыуы ушын болды. 10 Сонда Симон Петр жанындағы қылышын сууырып алып, бас 
рууханийдиң қулының оң қулағын шауып таслады. Қулдың аты Малкус еди. 11 Ийса Петрге: - 
Қылышыңды қынабына салып қой! Әкемниң Маған берген азап кесесинен ишпейин бе? – деди. 12 
Соңынан әскерлер топары менен олардың басшысы хәм яхудийлердиң сақшылары Ийсаны услап 
байлады. 13 Оны дәслеп Ханнаға алып барды. Ханна сол жылы бас рууханий болған Каяфаның қәйин 
атасы еди. 14 Яҳудий басшыларына: «Халық ушын бир адамның өлиуи жақсырақ», - деп кеңес 
берген усы Каяфа еди. 


Петрдиң Ийсадан таныуы 


15 Симон Петр менен және басқа шәкирти Ийсаның изине ерип барды. Бул шәкирт бас рууханийге 
таныс болғанлықтан, Ийса менен бирге бас рууханийдиң хәулисине кирди. 16 Ал Петр сыртта, 
қапының алдында қалды. Бас рууханийдиң танысы болған сол шәкирт сыртқа шығып, қапыны 
қарауыллаған шоры қыз бенен сөйлести де, Петрди ишке алып кирди. 17 Қапыны қарауыллаған 
шоры қыз Петрден: – Сен де бул Адамның шәкиртлеринен емессең бе? - деп сорады. - Яқ,- деп 
жууап берди ол. 18 Күн сууық болғанлықтан, хызметшилер менен сақшылар көмир жағып, жылынып 
турды. Петр де олар менен бирге турып жылынды. 


Бас рууханийдиң Ийсаны тергеуи 


19 Бас рууханий Ийсадан Оның шәкиртлери хәм тәлийматы хаққында сорады. 20 Ийса оған былай 
деп жууап берди: – Мен дүньяға ашық сөйледим. Хәмме Уақытта яхудийлер жыйналатуғын 
мәжилисханаларда хәм Ибадатханада үйреттим. Жасырын хеш нәрсе айтпадым. 21 Неге Меннен 
сорап атырсаң? Сөйлегенлеримди еситкенлерден сора. Олар не айтқанымды биледи. 22 Ийса 
усыларды айтқанда, Оған жақын турған сақшылардың бири: – Бас руўханийге де усылай жууап 
бериуге бола ма? - деп Оның бетине урып жиберди. 23 Ийса оған: – Егер Мен надурыс сөйлеген 
болсам, надурыслығымды дәлилле. Бирақ дурыс сөйлеген болсам, неге Мени урасаң? – деди. 24 
Ханна Ийсаны байлаулы халында бас рууханий Каяфаға жиберди. 


Петрдиң Ийсадан және таныуы 


25 Симон Петр еле отқа жылынып тур еди. – Сен де Оның шәкиртлеринен емессең бе? – деп сорады 
олар. Бирақ ол танып: – Яқ,- деди. 26 Бас рууханийдиң қулларының бири, Петр қулағын шапқан 
адамның ағайини Петрден: - Сени бағда Оның менен бирге көрген жоқпан ба? - деп сорады. 27 Петр 
және танды. Сол Уақытта-ақ қораз шақырды. 


Ийса Пилат алдында 


28 Таң азанда яҳудий басшылары Ийсаны Каяфаның алдынан Рим хәкимханасына алып барды. Олар 
Қутқарылыу байрамының асын харамланбай жеу ушын хәкимханаға кирмеди. 29 Сол себептен Пилат 
сыртқа шығып, олардан: – Бул Адамды не нәрседе айыплап атырсызлар? - деп сорады. 30 Олар жууап 
берип: - Егер бул Адам жынаятшы болмағанда, Оны сениң алдыңа алып келмес едик, - деди. 31 
Пилат оларға: - Оны өзлериңиз алып кетип, өз нызамыңыз бойынша хүким етиңлер, - деди. Яхудий 
басшылары: - Бизлерге хеш кимди өлтириуге рухсат етилмеген, - деди. 32 Ийсаның Өзиниң қандай 
өлим менен өлетуғыны хаққында айтқан сөзлериниң орынланыуы ушын усылай болды. 33 Сонда 
Пилат және ҳәкимханаға кирди хәм Ийсаны өзине шақыртып: – Сен Яхудийлердиң Патшасымысаң? – 
деп сорады. 34 Ийса былай деп жуўап берди: – Буны өзиң айтып турсаң ба ямаса Мен туўралы саған 
басқалар айтты ма? 35 Пилат: – Мен не яҳудиймен бе? Сени маған Өз халқың менен бас 
руўханийлериң тапсырды. Сен не ислеп қойдың? – деди. 36 Ийса жууап берип: - Мениң Патшалығым 
бул дүньяда емес. Егер Патшалығым бул дүньяда болғанда, яҳудий басшыларының қолына 
тапсырылмаўым ушын, хызметшилерим гүресер еди. Бирақ Мениң Патшалығым бул жерде емес, – 


деди. 37- Демек, Сен Патша екенсең-дә? - деди Пилат. Ийса жууап берип: - Өзиң айтқандай, Мен 
Патшаман. Мен хақыйқат хаққында гүуалық бериу ушын тууылдым хәм соның ушын дүньяға 
келдим. Ким хақыйқат тәрепинде болса, Мениң дауысымды еситеди, - деди. 38 Пилат Ийсаға:- 
Хақыйқат деген не? - деди. Буны айтып болғаннан соң, Пилат және яхудийлердиң жанына шығып, 
оларға: - Мен Оннан хеш айып таба алмай атырман. 39 Бирақ сизлерде бар бир әдет бойынша, мен 
хәр Қутқарылыу байрамында сизлер ушын бир тутқынды босатып беретуғын едим. Сизлер ушын 
яхудийлердиң Патшасын босатып бериуимди қәлейсизлер ме? - деди. 40 Бирақ олар және: - Яқ, Оны 
емес, Барабаны босат! - деп бақырысты. Ал Бараба қозғалаңшы еди. 


Ийсаның өлимге хүким етилиуи 


19:1 Сонда Пилат Ийсаны услап, қамшылауды буйырды. 2 Әскерлер тикенли шыбықлардан таж өрип, 
Ийсаның басына салды. Соңынан Оған шым қызыл шапан кийгизди. 3 Алдына келип:- Жасасын, 
Яхудийлердиң Патшасы! - деп жүзине шапалақ пенен урды. 4 Пилат және сыртқа шығып, 
яхудийлерге: - Мине, мениң Оннан ҳеш бир айып таппағанымды сизлерди билсин деп, Оны 
сизлердиң алдыңызға шығарып атырман, - деди. 5 Сонда басында тикенли тажы, үстинде шым қызыл 
шапаны бар Ийса сыртқа шықты. Пилат оларға: - Мине, бул Адам! - деди. 6 Бас рууханийлер менен 
олардың сақшылары Ийсаны көргенде: - Оны атанақ ағашқа шегеле, шегеле! - деп бақырысты. 
Пилат оларға: - Оны сизлер алып кетип, атанақ ағашқа шегелеңлер. Өйткени мен Оннан хеш қандай 
айып таппай атырман, - деди. 7 Яхудий басшылары оған жууап берип: - Бизлерде нызам бар хәм сол 
нызам бойынша, Ол өлиуи шәрт. Себеби Ол Өзин Қудайдың Улы деп атады, - деди. 8 Пилат бул 
сөзлерди еситкенде, бурынғыдан бетер қорқып кетти. 9 Қайтадан хәкимханаға кирип, Ийсадан:- Сен 
қай жерденсең? - деп сорады. Бирақ Ийса оған жуўап бермеди. 10 Пилат Оған: – Мениң менен 
сөйлеспейжақсаң ба? Сени азат қылыуға да, атанақ ағашқа шегелетиуге де бийлигим бар екенин 
билмейсең бе? - деди. 11 Ийса жууап берип: - Саған Қудайдан берилмегенде, сенде Мениң үстимнен 
хеш қандай бийлик болмас еди. Сонлықтан Мени саған услап бергенниң гүнасы сениң гүнаңнан 
ауырырақ, - деди. 12 Сол Уақыттан баслап, Пилат Ийсаны азат етиуге тырысты. Бирақ яхудий 
басшылары: - Бул Адамды азат қылсаң, Рим патшасы-Қайсардың досты емессең. Өзин патша деп 
атайтуғын хәр бир адам Қайсарға қарсы болады, - деп бақырысты. 13 Пилат бул сөзлерди еситкенде, 
Ийсаны сыртқа шығарды хәм «Тас майданша», еврейше Габбата деп аталған жердеги хүким 
гүрсисине отырды. 14 Таярлық күни, Қутқарылыу байрамынан бир күн бурын саат он екилер 
шамасында Пилат яхудийлерге: - Мине, сизлердиң Патшаңыз! - деди. 15 Бирақ олар бақырысып: – 
Жоқ қыл Оны! Жоқ қыл, атанақ ағашқа шегеле! – деди. Пилат оларға: – Сизлердиң Патшаңызды 
атанақ ағашқа шегелейин бе? - деди. - Бизлердиң Қайсардан басқа патшамыз жоқ, - деп жуўап берди 
бас рууханийлер. 16 Солай етип, Пилат Ийсаны атанақ ағашқа шегелеу ушын әскерлерге тапсырды. 
Әскерлер Ийсаны алып кетти. 


Ийсаның атанақ ағашқа шегелениуи 


17 Ийса Өз атанақ ағашын арқалап, «Бас сүйек орны», еврейше Голгота деп аталған жерге келди. 18 
Сол жерде Ийсаны хәм Оның менен бирге еки адамды атанақ ағашқа шегеледи. Олардың биреуи оң 
тәрепте, екиншиси сол тәрепте, ал Ийса ортада еди. 19 Пилат жазыу жаздырып, оны атанақ ағаштың 
үстине илдиртти. Онда: «НАСЫРАЛЫ ИЙСА – ЯХУДИЙЛЕРДИҢ ПАТШАСЫ», - деп жазылған еди. 
20 Яхудийлердиң көбиси бул жазыуды оқыды. Өйткени Ийса атанақ ағашқа шегеленген жер қалаға 
жақын еди хәм бул жазыу еврейше, латынша хәм грекше жазылған еди. 21 Яхудийлердиң бас 
руўханийлери Пилатқа былай деди: - «Яҳудийлердиң Патшасы» деп жазба, «Оның Өзи: Мен- 
Яхудийлердиң Патшасыман, деди», - деп жаз. 22 – Не жазажақ болсам жаздым, - деп жуўап берди 
Пилат. 23 Әскерлер Ийсаны атанақ ағашқа шегелегеннен соң, Оның сыртқы кийимин алды хәм оны 
төрт бөлекке бөлип, хәр қайсысы бир бөлектен алды. Көйлегин де алды. Ол тигилмеген болып, 
бастан-аяқ бир пүтин тоқыма еди. 24 Сонлықтан әскерлер бир-бирине: - Буны жыртпайық, шек 
таслайық, кимге түссе, сол алсын, - деди. Бул Мухаддес Жазыудағы мына сөзлердиң орынланыуы 
ушын болды: «Сыртқы кийимимди өз ара бөлисти, Көйлегим ушын шек таслады» . Әскерлер усы 


айтылғанды иследи. 25 Ийсаның атанақ ағашының қасында Оның анасы, анасының апасы, Клопаның 
хаялы Мәриям хәм магдалалы Мәриям турған еди. 26 Ийса анасын хәм оның жанында турған Өзиниң 
сүйикли шәкиртин көргенде, анасына: - Апа, мине, сениң улың, - деди. 27 Кейин шәкиртине: - 
Мине, бул сениң анаң, - деди. Сол Уақыттан баслап, сол шәкирт оны өз үйине алды. 


Ийсаның жан тапсырыуы 


28 Соннан соң, Ийса хәммесиниң тамамланғанын билип, Мухаддес Жазыу орынланыуы ушын:- 
Шөллеп турман! - деди. 29 Сол жерде ашшы шарапқа толы бир гүзе тур еди. Әскерлер сорғышты 
оған сиңдирип алып, иссоптың шыбығына қадады да, Ийсаның аузына тутты. 30 Ийса оны татып 
көрип: - Орынланды, - деди де, басын ийип, жан тапсырды. 31 Бул таярлық күни еди. Ертеңги күн 
Қутқарылыу байрамына туура келетуғын айрықша дем алыс күни болғанлықтан, яҳудий басшылары 
денелерди атанақ ағашта қалдырыуды қәлемеди. Олар Пилаттан шегеленгенлердиң аяқларын 
сындырып, денелерди алып таслауды сорады. 32 Сонда әскерлер барып, Ийса менен атанақ ағашқа 
шегеленгенлердиң дәслеп бириншисиниң, соңынан екиншисиниң аяқларын сындырып таслады. 33 
Бирақ Ийсаның қасына келгенде, Оның әлле қашан жан тапсырғанын көрип, аяқларын сындырмады. 
34 Буның орнына, әскерлердиң бири Оның бүйирин найза менен тести. Сол Уақытта-ақ қан менен суу 
ағып шықты. 35 Буны көрген адамның гүуалығы хақыйқат. Ол өзиниң хақыйқатлықты айтып 
атырғанын биледи. Сизлер де исениуиңиз ушын ол гүуалық берди. 36 Булардың хәммеси: «Оның хеш 
бир сүйеги сынбайды» , – деген Мухаддес Жазыудағы сөзлердиң орынланыуы ушын болды. 37 
Мухаддес Жазыудың басқа бир жеринде: «Өзлери найза менен тескен Адамға қарайды» ,- делинген. 


Ийсаның қәбирге қойылыўы 


38 Буннан соң, ариматиялы Юсуп Ийсаның денесин алып кетиў ушын Пилаттан рухсат сорады. 
Юсуп Ийсаның шәкирти еди. Бирақ ол яҳудий басшыларынан қорққанлықтан, буны жасырып жүрген 
еди. Пилат рухсат бергеннен соң, Юсуп барып, Ийсаның денесин алып кетти. 39 Бурын түнде Ийсаға 
келген Никодим де жүз қадаққа жақын мирра менен алоэ араласпасын алып келди. 40 Олар Ийсаның 
денесин алып, яхудийлердиң жерлеу дәстүри бойынша, Оны хош ийисли затлар менен кепинликке 
орады. 41 Ийса атанақ ағашқа шегеленген жерде бир бағ болып, бул бағдың ишинде еле ҳеш ким 
қойылмаған бир жаңа қәбир бар еди. 42 Бул күн яхудийлердиң таярлық күни болғанлықтан, қәбир 
жақын жайласқаны себепли, олар Ийсаны сол жерге қойды. 


Ийсаның қайта тирилиўи 


20:1 Хәптениң биринши күни, яғный екшемби күни таң азанда, еле қараңғы болғанда, магдалалы 
Мәриям қәбирге келди хәм қәбирдиң аузындағы тастың алып тасланғанын көрди. 2 Ол жууырып, 
Симон Петрге хәм Ийсаның жақсы көретуғын сол шәкиртине барды да, оларға: - Ийемизди қәбирден 
алып кетипти. Оны қай жерге қойғанын билмеймиз, - деди. 3 Сонда Петр менен басқа шәкирт 
шығып, қәбирге қарай жол алды. 4 Олар жууырып кетти. Бирақ сол шәкирт Петрден тезирек 
жууырып, қәбирге биринши болып келди. 5 Ол еңкейип ишке қарап, сол жерде кепинликтиң 
жатырғанын көрди, бирақ ишке кирмеди. 6 Оның изинен Симон Петр жетип келип, қәбирге кирди. 
Сол жерде жатырған кепинликти хәм 7 Ийсаның басына оралған орамалды көрди. Орамал кепинлик 
пенен бирге емес, ал бөлек жерде бүкленип турған еди. 8 Сонда қәбирге биринши болып келген сол 
шәкирт те ишке кирди хәм усыларды көрип, исенди. 9 Себеби олар Ийсаның өлимнен қайта тирилиуи 
тийис екенин айтқан Мухаддес Жазыуды елеге дейин түсинбейтуғын еди. 10 Буннан соң, шәкиртлер 
үйлерине қайтып кетти. 


Ийсаның магдалалы Мәриямға көриниуи 


11 Ал Мәриям қәбирдиң сыртында жылап турған еди. Жылап турып, еңкейип қәбирдиң ишине 
қарады 12 хәм ақ кийимли еки периштени көрди. Бири Ийсаның денеси жатқан жердиң бас ушында, 


екиншиси аяқ ушында отырған еди. 13 Олар Мәриямнан: - Хаял, сен неге жылап турсаң? – деп 
сорады. - Ийемди алып кетипти. Оны қай жерге қойғанын билмеймен, - деди ол. 14 Усыларды айтып 
болып, арқасына бурылды хәм Ийсаның турғанын көрди. Бирақ Оның Ийса екенин танымады. 15 
Ийса оған: - Хаял, сен неге жылап турсаң? Кимди излеп жүрсең? – деди. Мәриям Оны бағман деп 
ойлап, Оған: - Мырза, егер Оны сен алып кеткен болсаң, қай жерге қойғаныңды маған айт, мен Оны 
алып қайтайын, - деди. 16 Ийса оған: - Мәриям! - деди. Мәриям бурылып, еврейшелеп: - Рәббуний! 
- деди. (Рәббуний - «устаз» дегенди аңлатады.) 17 Ийса оған: - Маған қол тийгизбе! Себеби Мен еле 
Әкемниң жанына көтерилмедим. Ал сен тууысқанларыма барып, Мениң Әкемниң хәм сизлердиң 
Әкеңиздиң, Мениң Қудайымның хәм сизлердиң Қудайыңыздың алдына көтерилип баратырғанымды 
айт, - деди. 18 Магдалалы Мәриям шәкиртлерге барып, оларға: – Мен Ийемди көрдим! - деди хәм 
Ийсаның өзине не айтқанларын оларға хабарлады. 


Ийсаның шәкиртлерине көриниуи 


19 Хәптениң биринши күни, яғный екшемби күни кеште шәкиртлер бирге жыйналған еди. Яҳудий 
басшыларынан қорққанлықтан, олар үйдиң қапыларын илип қойғанда, Ийса келди. Олардың 
ортасында турып, оларға: - Тынышлық сизлерге яр болсын! - деди. 20 Буны айтып, оларға қолларын 
хәм бүйирин көрсетти. Шәкиртлер Ийемизди көрип, қатты қуўанды. 21 Ийса оларға және былай деди: 
– Тынышлық сизлерге яр болсын! Әкем Мени жибергени сыяқлы, Мен де сизлерди жиберип 
атырман. 22 Усылай деди де, оларға қарай үплеп: – Мухаддес Руухты алыңлар. 23 Сизлер кимниң 
гүналарын кеширсеңлер, Қудай да оның гүналарын кеширеди. Сизлер кимниң гүналарын 
кеширмесеңлер, Қудай да оның гүналарын кеширмейди, - деди. 


Ийсаның Томасқа көриниуи 


24 Он еки шәкирттиң бири, Егиз деп аталған Томас Ийса келгенде олардың арасында жоқ еди. 25 
Сонлықтан басқа шәкиртлер оған: – Бизлер Ийемизди көрдик, - дести. Бирақ Томас оларға: - Оның 
қолларындағы шеге излерин көрмегенимше, бармағым менен шеге излерин хәм қолларым менен 
Оның бүйирин услап көрмегенимше, исенбеймен, - деди. 26 Бир хәптеден соң, Ийсаның шәкиртлери 
және үйде жыйналған еди. Томас та олар менен бирге еди. Үйдиң қапылары илик болғанда, Ийса 
келип, олардың ортасында турды да: - Тынышлық сизлерге яр болсын! - деди. 27 Соңынан Томасқа: 
– Бармағыңды берман соз. Қолларыма қара, қолыңды созып, бүйиримди услап көр. Гүманланбай, 
исен,- деди. 28 Томас Оған жууап берип: - Ийем мениң, Қудайым мениң! - деди. 29 Ийса оған:- 
Сен Мени көргенликтен исендиң. Бирақ, көрмей исенгенлер қандай бахытлы! - деди. 


Бул китаптың мақсети 


30 Ийса шәкиртлериниң алдында бул китапта жазылмаған басқа да көп кәраматлар иследи. 31 Бирақ 
булар сизлердиң Ийсаның Масих, Қудайдың Улы екенине исениуиңиз ушын хәм исенип, Оның аты 
менен өмирге ийе болыуыңыз ушын жазылды. 


Ийсаның Галилада жети шәкиртине көриниуи 


21:1 Буннан соң, Ийса Тиберия теңизиниң жағасында шәкиртлерине және көринди. Бул былай 
болды: 2 Симон Петр, Егиз деп аталған Томас, Галиланың Кана қаласынан болған Натаниел, 
Зебедейдиң уллары хәм Ийсаның шәкиртлеринен және екеуи бирге еди. 3 Симон Петр оларға: - Мен 
балық аулауға кетип баратырман, - деди. - Бизлер де сениң менен бирге барамыз, - деди олар. Олар 
барып, қайыққа минди. Бирақ сол түни хеш нәрсе тута алмады. 4 Таң атқанда, теңиздиң жағасында 
Ийса турған еди. Бирақ шәкиртлери Оның Ийса екенин билмеди. 5 Ийса олардан: - Хәй, дослар, 
балығыңыз жоқ па?- деп сорады. - Жоқ, - деп жууап берди олар. 6 - Ауыңызды қайықтың оң 
жағына салыңлар, сонда тутасызлар, - деди Ийса. Олар ау салып, көп балық тутқанлықтан, ауды 
тартып шығара алмады. 7 Ийсаның сүйикли шәкирти Петрге: - Бул Ийемиз! - деди. «Бул Ийемиз» 


дегенди еситкеннен, Симон Петр жалаңаш болғанлықтан кийимин кийип, өзин теңизге атты. 8 Ал 
басқа шәкиртлер балық толы ауды сүйреп, қайық пенен келди. Өйткени олар жағадан шама менен 
тек жүз метр узақлықта еди. 9 Олар жағаға шыққанда, ол жерде жағылып атырған көмирди хәм 
қоздың үстине қойылған балық пенен нанды көрди. 10 Ийса оларға: – Ҳәзир тутқан 
балықларыңыздан алып келиңлер, - деди. 11 Симон Петр қайыққа минип, балыққа толы ауды жағаға 
тартып шығарды. Аўда бир жүз елиу үш ири балық бар еди. Балықлар соншелли көп болса да, ау 
жыртылмады. 12 Ийса оларға: - Келиңлер, азанғы ауқатты жеңлер, - деди. Шәкиртлериниң хеш 
қайсысы Оннан: «Сен кимсең?» - деп сорауға батына алмады. Себеби Оның Ийемиз екенин 
билетуғын еди. 13 Ийса жақынырақ келди де, нанды алып, оларға берди. Балықлар менен де усылай 
иследи. 14 Солай етип, бул Ийсаның өлимнен тирилгенинен соң, шәкиртлерине үшинши мәрте 
көриниуи еди. 


Ийсаның Петр менен сөйлесиуи 


15 Азанғы ауқатты жеп болғаннан соң, Ийса Симон Петрден: - Юнус улы Симон, Мени олардан да 
көбирек сүйесең бе? - деп сорады. - Аўа, Ийем. Сени жақсы көретуғынымды билесең-ғо, - деди Оған 
Петр. Ийса оған: – Қозыларымды отлат, - деди. 16 Ийса екинши мәрте оннан: – Юнус улы Симон, 
Мени сүйесең бе? - деп сорады. Петр Оған: – Аўа, Ийем. Сени жақсы көретуғынымды билесең-ғо,- 
деди. Ийса оған: - Қойларымды бақ, - деди. 17 Үшинши мәрте Ийса оннан: - Юнус улы Симон, Мени 
жақсы көресең бе? - деп сорады. Петр Оның өзинен үш мәрте: «Мени жақсы көресең бе?» – деп 
сорағанына қапа болды. - Ийем, Сен хәммесин билесең, Сени сүйетуғынымды да билесең, - деди 
Петр. Ийса оған былай деди: - Қозыларымды отлат. 18 Саған шынын, хақыйқатын айтаман: жас 
Уақтыңда белбеуиңди өзиң байлап, қәлеген жериңе баратуғын едиң. Бирақ қартайғаныңда 
қолларыңды созып турасаң хәм басқа биреу белбеуиңди байлап, сени қәлемеген жериңе алып 
барады. 19 Ийса буны Петрдиң қандай өлим менен Қудайды уллылайтуғынын билдириу ушын айтқан 
еди. Усыны айтып болып: - Изиме ер,- деди. 20 Петр артына бурылып, Ийсаның сүйикли 
шәкиртиниң излерине ерип киятырғанын көрди. Бул - кешки ауқат уақтында Ийсаның көкирегине 
сүйенип жатып: «Ийем, Саған ким сатқынлық ислейди?» - деп сораған шәкирт еди. 21 Петр оны 
көрип, Ийсадан: - Ийем, оған не болады? - деп сорады. 22 Ийса оған: - Мен келемен дегенше, оның 
жасауын қәлесем, саған не? Сен Мениң изиме ер, - деди. 23 Солай етип, тууысқанлар арасында: «Бул 
шәкирт өлмейди», – деген сөз тарқалды. Бирақ Ийса Петрге: «Ол өлмейди»,- деген жоқ. Ал: «Мен 
келемен дегенше, оның жасауын қәлесем, саған не?» - деген еди. 24 Булардың хәммеси хаққында 
гүўалық берип, усыларды жазған сол шәкирт. Бизлер оның гүуалығының ҳақыйқат екенин билемиз. 
25 Ийса ислеген басқа да көп ислер бар. Егер олар бирме-бир жазылғанда, жазылған китаплар 
дүньяға сыймас еди, деп ойлайман. 


